



मुरगांव नगराध्यक्षपदार  
लिओ रॉड्रिगज बिनविरोध

## तिट्यार

**राष्ट्रपतीपदा खातीर यशवंत सिन्हाचो अर्ज दाखल नवी दिल्ली:** राष्ट्रपतीपदाचे विरोधी पक्षाचे उमेदवार यशवंत सिन्हा हांणी काल संसद भवनांत अर्ज दाखल केलो. ह्या वेळार काँग्रेस पक्षाचे फुडारी राहुल गांधी, राष्ट्रवादीचे मुखेली शरद पवार, काँग्रेसीचे मल्लिकार्जुन खर्गे हांचे सयत विरोधी पक्षाचे फुडारी हाजीर आशिल्ले. फाटल्या सप्तकांतूच एनडीएच्यो उमेदवार द्रौपदी मुर्मू हांणी उमेदवारी अर्ज दाखल केल्लो.

**अयोध्येंत झोपांनी सांपडले 18 हॅण्ड ग्रेनेड अयोध्या:** जिल्ह्यांतल्या कॉन्टॅन्मेंट वाठारांत निर्मात्य कुंदी कुशीच्या झोपांनी एकाच वेळा 18 हॅण्ड ग्रेनेड सांडिपल्ल्यान एकूच खवदळ पडलो. थळाव्या लोकांच्या म्हायतीच्या आदाराचेर पाविल्ल्या मिनिटरी इंटरेलिजन्सच्या पंगडान सगले ग्रेनेड निकामी केल्यात. सुरक्षेंत हलगर्जीपणा आनी हलगर्जीपणा केल्ल्याच्या दुबावा वयल्यान विभागी चवकशीय सुरु केल्या.

**कुलगामांत दोन आंतकवाद्यांक रक्तन्हाण जम्मू:** जम्मू काश्मीरच्या कुलगामांत सुरक्षा दळ आनी आंतकवाद्यां मदीं फारपेट जाल्ल्याची खबर आसा. ह्या लटाफटींत सुरक्षा दळांनी दोन आंतकवाद्यांक रक्तन्हाण घाल्ल्याचें सांगलें. पुलिसांनी दिल्ले म्हायती प्रमाण कुलगामांतल्या नौपोरा-खेरापोरा, त्रुब्जी वाठारांत ही फारपेट जाली. ह्या वेळार सुरक्षा दळान हें येस मेळयलें. मारिल्ले आंतकवादी लश्कर ए तोयबा कडेन संबंदीत आशिल्ल्याचें पुलिसांनी सांगलें.

**सय्येंद्र जैनाचे न्यायालयीन कोठयेंत वाड नवी दिल्ली:** मनी लॉन्ड्रिंग प्रकरणांत अंमलबजावणी संचालनालयान (ईडी) अटक केल्ले दिल्लीचे भलायकी मंत्री सय्येंद्र जैन हांचे न्यायालयीन कोठयेंत काल (सोमारा) एका न्यायालयान दोन सप्तकांनी वाड केल्या. विशेश न्यायाधीश गितांजली गोरल हांणी जैन हांचे कोठयेंत वाड करपाची मागणी करपी ईडीचे याचिकेचेर हो आदेश दिला.

### संपादकीय

गाडयांची उधळपट्टी

### तापमान

**चडांत चड** 29  
**उण्यांत उणें** 26

### शॉर बाजार

**सेन्सेक्स** 53,161.28  
**निफ्टी** 15,832.05

### भांगर-रुप्याचें मोल

**भांगर** (10 ग्राम ) रु. 52,790  
**रुपे (एक कील)** रु. 60,300

### दावखूल



**अंदं निमणें शेत रोंयता? कित्याक तर? जमनीचें रुपांतर बी जावपाचें आसा?**

३

# बेवारशी जमनी सरकार घेतलें ताब्यांत: मुख्यमंत्री बेकायदो हस्तांतरण जाल्ल्या 92 जमनींचीं प्रकरणां उक्ताडार

**■ भांगरभूंय । प्रतिनिधी**

**पणजी : बेवारशी वा मालकी नाशिल्ल्यो जमनी सरकार ताब्यांत घेतलें. हे खातीर कायद्यांत दुरुस्ती जातली. मुख्यमंत्री डॉ. प्रमोद सावंत हांणी खासा तपास पंगडाची (एसआयटी) बसका घेतले उपरांत ही म्हायती दिली.**

सद्या बेकायदो दुसऱ्याच्या नांवाचेर जाल्ल्या 92 जमनींची म्हायती एसआयटीक मेळ्ळ्या. सर्वे नंबरा सयत ह्या जमनींची म्हायती उक्ती जातली. हे जमनी विशीं जे वेव्हार जाल्यात ते सगले वेव्हार रद्द जातले. तशेंच ह्या जमनी विशीं फुडाराक म्युेशन वा नोंदणीचो कसलोच वेव्हार जावचो ना. सद्या निम्न स्तरा वेल्या कर्मचाऱ्यांचो हात उक्तो जाला. राजकारण्यांचो हात आसपाचो शक्यताय न्हयकारूं येना, अशें मुख्यमंत्री डॉ. प्रमोद सावंत हांणी म्हणलें.

सोमारा जाल्ले बसकेंत एसआयटीच्या अधिकाऱ्यां बगर महसूल मंत्री बाबूश मोंसेरात, मुखेल



एसआयटीचे बसकेंत म्हायती समजून घेतना मुख्यमंत्री डॉ. प्रमोद सावंत. कुशीक मंत्री बाबूश मोंसेरात आनी हेर.

गोंयांत बेवारशी वा मालकी नाशिल्ल्यो खूबश्यो जमनी आसात. कांय जमनी अश्यो आसात जांचे धनी गोंयांत नात. कांय जमनींच्या धनयाक मरण आयलां. हाका लागून ह्या जमनी विशीं बेकायदो वेव्हार करप शक्य जाता. हाका लागून ह्यो जमनी ताब्यांत घेवपाचो निर्णय सरकारान घेतला. जमनी ताब्यांत घेवपा खातीर सरकाराक कायद्यांत दुरुस्ती करची पडटली. पुराय अग्यास करून दुरुस्ती विधेयक सरकार हाडटलें अशें मुख्यमंत्री डॉ. प्रमोद सावंत हांणी सांगलें.

सचीव पुनितकुमार गोएल, पुलीस म्हासंचालक जसपाल सिंग, महसूल सचीव बी हाजीर आशिल्ले. बेकायदो जमीन हस्तांतरण प्रकरणांत सगल्यांत पयली एसआयटीन विक्रान्त शेण्टी हाका 18 जुनाक अटक केल्ली. पांच दीस तो पुलीस कोठयेंत आशिल्लो. 24 जुनाक जामिनाचेर ताची सुटका जाली. हाचे उपरांत मोहम्मद सोहेल हाका अटक जाली. तो पुलीस कोठयेंत आसा. ते भायर दिशेा नायक आनी

शिवांनंद मडकयकार ह्या पुराभिलेख खात्याच्या दोगां हेर कर्मचाऱ्यांक अटक जाल्या. 70 जमनींच्या कागदपत्रांनी फेरफार केल्ल्याची म्हायती अटक जाल्ल्यांनी दिल्या. हातूंतल्या जमनींचे कायदेशीर वास हयात नात ही गजाल तपासांतल्यान स्पश्ट जाल्या. ह्या प्रकरणांत आनीक बऱ्याच जाणांक अटक जावपाची शक्यताय आसा.

सद्या कागदपत्रांनी फेरफार करून बेकायदो वेव्हार जाल्ल्या 92 जमनींची

म्हायती एसआयटीक मेळ्ळ्या. दरेका जमनीचो तपास सुरू आसा. हे गैरवेव्हार कोणे केले आनी कशे केले हाची म्हायती मुख्यमंत्र्यांनी समजून घेतली.

गोंयचे खूबशे लोक गोंया भायल्या राज्यांनी वा विदेशांत रावतात. कांय जाणांक विदेशांत वा हेर राज्यांत आसतनाच मरण आयलां. तांचे जे भुरगे वा वारस आसात तांकां जमनींची म्हायती ना. खुबशे जाण गोंयांत लेगीत येनात. कांय जाणांचे वारसूच नात. जमनी बेवारशी आशिल्ल्याचें कळटकूच गैरवेव्हार जाल्यात. गैरवेव्हार करतल्यांनी जमनींची सगली आवश्यक ती म्हायती पयली मेळयल्या आनी उपरांत कागदपत्रांनी फेरफार केल्या अशे तपासांतल्यान स्पश्ट जालां.

### ‘सांग्यार आयआयटी: जमीन निश्चितीची प्रक्रिया सुरू’

**■ भांगरभूंय । प्रतिनिधी**

**पणजी:** आयआयटी खातीर सोंगें म्हालांत सुमार सात लाख चौखण मिटर जमीन निश्चीत करपाची प्रक्रिया सुरू केल्या. आयआयटीचे संचालक आनी संबंदीत अधिकाऱ्यांनी पळोवणी केले उपरांत फुडली कारवाय सुरू जातली अशी म्हायती मुख्यमंत्री डॉ. प्रमोद सावंत हांणी मंगळार पत्रकारां कडेन उलयतना दिली.

आदले मुख्यमंत्री सर्गेस्त मनोहर पर्रीकार हांणी आयाआयटी सांग्यार उबारपाचो निर्णय घेतिल्लो. ते खातीर सुवातूय निश्चीत केल्ली. पूण थळाव्यांनी केल्ल्या विरोधाक लागून पर्रीकारान हो निर्णय फाटीं घेतलो आनी हेर कांय म्हालांतल्या जमनींचो विचार सुरू केलो.

हातूंत खूबशीं वर्सां फुकट गेलीं. पर्रीकार हांकां मरण आयले उपरांत मुख्यमंत्री जाल्ले डॉ. प्रमोद सावंत हांणी फाटल्या कार्याळांत आयआयटी

# विश्वजीत-मायकला मदीं परतून आरोप-प्रत्यारोप

**■ भांगरभूंय । प्रतिनिधी**

**पणजी :** विरोधी पक्ष फुडारी मायकल लोबो हांच्या रॅस्टोरण्टाक एफडीए कडल्यान नोटिशी आयले उपरांत मंत्री विश्वजीत राणे आनी मायकल लोबो हांचें मदीं परतून आरोप-प्रत्यारोप सुरू जाल्यात. कायद्या प्रमाण कारवाय जातली. जांणी बेकायदो कामां केल्यांत तांका सोडचे नात अशें विश्वजीत

राणे हांणी म्हणलें. सत्तरीतली राजेशाय सोंपिल्ली आसली तरी विश्वजीत राजा सारको वागता. व्यक्तीगत सूड घेनासताना, कायद्या प्रमाण कारवाय जावपाक जाय अशें मायकल लोबो हांणी म्हणलें.

विरोधी पक्ष फुडारी मायकल लोबो हांच्या पांच रॅस्टोरण्टाक सोमारा अन्न आनी वखदां प्रशासना कडल्यान नोटिशी जारी जाल्यात. अन्न आनी वखदां प्रशासनाच्या अधिकाऱ्यांनी गिरायकांक रॅस्टोरण्टांत वतना आडायले. हाचे पयली मायकल लोबो हांच्या दोन हॉटेलांक नगर नियोजन खात्यान नोटिशी दिल्यो. हाचे उपरांत आतां तांच्या रॅस्टोरण्टांक नोटिशी दिल्यात. हाका लागून विश्वजीत राणे आनी मायकल लोबो हांचें मदीं परतून शाब्दीक वाद सुरू जाला.

**चुकीच्या कागदपत्रांचेर घेतिल्लो एफडीए परवानो रद्द जातलो**  
दर्यादेरा वाठारांत बेकायदो गजालींक ओतो आयला. बेकायदो बांदकामां उपरांत चुकीच्या कागदपत्रांचेर आधारित अन्न आनी

**मायकलान संयम राखचो : विश्वजीत**

**विश्वजीत राजा सारको वागता : मायकल**

**बेकायदो गजाली उक्ताडार येतल्योच : विश्वजीत**  
जांणी कोणी बेकायदो कृत्यां केल्यांत तांकां पारदर्शकपणान सुरू आशिल्ले कारवायेक तोंड दिवप शक्य जायना. सगल्यो बेकायदो गजाली उक्ताडार येतल्यो. विरोधी पक्ष फुडान्यान संयम बाळगुचो. विरोधी पक्ष फुडारी आनी काँग्रेस पक्षा विशीं म्हाका सहानुभुती आसा. विरोधी पक्षाची देशांत जी ख्याती आसा ती तांणी सिध्द केल्या अशें विश्वजीत राणे हांणी म्हणलें.

**कदेला खातीर कोण उतावळो हें लोक जाणात : मायकल**  
कोणाक संयम ना आनी कदेला खातीर कोण उतावळो जाला, हें गोंयच्या सगल्या लोकांक खबर आसा. हांव संयमान वागतां. कायद्या प्रमाण कारवाय जावची अशी हांव वाट पळयतां. मंत्र्या कडेन संयम ना. हांव शौचालयांत गेलों तरी मंत्री तें बेकायदो आशिल्ल्याचें ट्टीट करता. चवकशी पुराय जाय मेरेन संयम बाळगुपाचो सल्लो म्हाका दिता आसतना मंत्र्याचो संयम कित्याक हालता? तें म्हाका अजून कळना अशें मायकल लोबोन म्हणलें.

वखदां प्रशासना कडल्यान घेतिल्ले परवाने रद्द जातले. बेकायदो गजालीं काड कारवाय जाता म्हूण विरोधी पक्ष फुडन्यान कागाळ करपाची गरज ना. कायद्या प्रमाण कारवायेची प्रक्रिया सुरू उरतली अशें मंत्री विश्वजीत राणे हांणी सांगलां.
**डिलायला लोबो पयलेच खेपे रडली**  
म्हजी घरकाना डिलायला लोबो ही पयलेच खेपे रडली. अन्न आनी

खातीर झुजापांवड्यार यत्न सुरू केल्ले. तांणी लेगीत सुरवातेक हो प्रकल्प सांग्यार उबारपाचो निर्णय घेतिल्लो. त्या

वेळा वेले आमदार प्रसाद गांवकार हांणी लेगीत सांग्यार आयआयटी प्रकल्पाक येवकार दिल्लो. त्याच वेळार मंत्री

विश्वजीत राणे हांणी हो प्रकल्प सत्तरींत वळोवपाचो नेटायो यत्न सुरू केलो.

➔ **पान 2 चेर**

शताब्दी वर्सा कडेन मुखार वतना...
1929 सावन


**जालिमलोशन®**

**Fastest > Trusted > Tested**

... पिळग्यां सावन



**चरतें, खाज अशा प्रकारांतल्यान रोखडोच सुशोग**



**BUY ONLINE:**
[www.zalimlotion.in](http://www.zalimlotion.in)
**amazon**
**meesho**
**Flipkart**

ANIL PUB.

आशिल्ले. ह्या वेळार मानेस्तांचीं भाशणां जालीं. पूण गोवा फॉर्चर्ड, आप आनी रिव्होल्युशनरी गोवन्साचे आमदार हाजीर नासले.

विधानसभा कामकाजाच्या रेकॉर्डची जतनाय जावप गरजेची आसता. तरी पोरण्या विधानसभा कामकाजाचे रेकॉर्ड आमचे कडेन नात. रोहन खंवेदे, सुभाष फळदेसाय हांणी आमदार म्हूण बरो वावर केला. आलेक्स रेजिनाल्ड हे लेगीत बरे आमदार आसात. तरी ते बोवाळ चड करतात अशें मुख्यमंत्र्यांनी सांगलें.

मतदारसंघाचे तशेंच राज्याचे प्रस्न मांडपा खातीर विधानसभे सारकी दुसरी माची ना. हे माचयेचो आमदारांनी योग्य प्रकारान उपेग



कार्यावळींत उलयतना उद्देगपती श्रीनिवास धेंपो.

### कार्यावळीचे फोटे पान 8 चेर

मंडळाचे चॅरमन भरिरथ शेटये, रोझरी महाविद्यालये प्रशासक फादर गेब्रिएल कुतिन्हो, स्कूप इंडस्ट्रीजचे संचालक संजीता संजीव नायक

वाचपाक पासियेंश ना, जाल्यार तांणी डिजिटल माध्यमांचेर वचून वाचन करपाक जाय. जो वावता ताचें व्यक्तीमत्व सुदारता. जीण पर्जळीत जाता. गोंय हें पर्यटनांतूच न्हय, तर सर्जनशील कला आनी हेर कलांच्या मळा वयलें राष्ट्रीय केंद्र जावपाक शकता.

तांणी म्हणलें, रोजगाराची भास तर इंग्लीश, कोंकणी कित्याक जाय, अशें म्हाकाय दिसतालें. मात जेन्ना हांव वेवसायांत भितर सरलों, तेन्ना कोंकणीची गरज खरपणान जाणवली. आवयभास उलयले बगर आपलें चरित्र घडना. कोविडाक लागून वायट जालें. मात बऱ्यो गजालीय घडल्यो. जीं पुस्तकां फाटल्या 10 वर्सांत वाचूंक नाशिल्लीं तीं वाचलीं. मनीस जितलो वाचता तितलो बुदवंत जाता. ताचे विचार सुदारतात.

➔ **पान 2 चेर**



# अग्निपथ लश्कराक करतली दुबळी

## काँग्रेसीचो आरोपः म्हापश्यां सत्याग्रह धरणें आंदोलन

■ भांगरभूंय । प्रतिनिधी

**म्हापशें:** भाजपा सरकारान हे आदीं नोटबंदी लागू करून देशाक अर्थीक संकटांत उडयलो. अग्निपथ येवजण चालीक लावन हें सरकार आतां बेरोजगारीक उबाें दिता. समाजाचें सैनिकीकरण करपाची ही येवजण आसा. समाज आनी सैन्या खातीर ही धोक्याची सुलूस आसा. हे सरकार सैन्य आनी ताचे उज्जेंक दुबळें करपाक सोदता, असो आरोप काँग्रेस प्रदेश महिला अध्यक्ष बिना नायक हांणी केलो.

म्हापश्यां सोमारा सांजे वेळार केंद्र सरकाराचे अग्निपथ येवजणेचो विरोध करचे खातीर काँग्रेस पक्षान गांधी चौकांत सत्याग्रह धरणें आंदोलन केलें. ह्या वेळार नायक उलयताली. तांचे वांगडा म्हणयारे अमरनाथ पणजीकार, संजय बडें, युवा प्रदेशाध्यक्ष वरद म्हाड्डोळकार, उत्तर गोंय जिल्होध्यक्ष विरेंद्र शिरोडकार, नगरसेवक सुधीर कांदोळकार, अॅड. शशांक नावेंकार आनी हेर कार्यकर्ते हाजीर आशिल्ले. ह्या सत्याग्रह आंदोलनाक बादेश



म्हापश्यां गांधी चौकांत अग्निपथ येवजणे आड सत्याग्रह आंदोलन करतना काँग्रेस पक्षाचे पदाधिकारी.

म्हालांतले चारूय काँग्रेस आमदार गैरहाजीर राविल्ले.

हाी येवजण म्हणल्यार एक

नाटक. परिणामांचो विचार करिनासतना केंद्र सरकारान ही येवजण हाडल्या. सरकारा कडेन

हो युवा वर्ग मानसीक तणावांत वावुरतलो, असो दावो नायक हांणी केलो.

वरद म्हाड्डोळकार हांणी सांगलें, ही येवजण येता ते लोकसभा वेंचणुके खातीर दाखयिल्लें हांस. हे येवजणेक लागून देशांतली बेरोजगारी दुपटीन वाडटली. हे येवजणेंतल्या 25 टक्के तरणाट्यांक परतून सेवेंत घेतले, अशें सरकार सांगता, पूण ताचो भरवसो ना. हे येवजणेच्या माध्यमांतल्यान सरकार बेरोजगार तरणाट्यांच्या घाया वयली खवळी काडटा, असो आरोप तांणी केलो.

केंद्र सरकारान दोन कोटी नोकऱ्यांचें आस्वासन दिल्लें, पूण प्रत्यक्षांत भाजपा सरकाराक तें पुराय करपाक जालें ना. 27 लाख पदां रितीं आसतना 10 लाख नोकऱ्यो दिता, अशें सांगतात. ते भायर अग्निपथ येवजणेच्या माध्यमांतल्यान सरकार तरणाट्यांक फटयता. चार वर्सां उपरांत सगळ्या अग्निविर्वांक सेवेंत घेतले, अशें लेखी आस्वासन सरकारान दिवचें, अशी मागणी अमरनाथ पणजीकार हांणी केली.



पाटो पुलाचेर पावसाचे सुरवेकूच व्हड फोंडकूल पडलां. ह्या फोंडकुलांत पाटो पुलाचे वारांव लेगीत दिसतात. हातभर रूंदायेचें हें फोंडकूल सध्या ह्या पुला वयल्यान प्रवास करपी वाहन चालकांचें लक्ष ओडून घेता. पूण ह्या पुला वयल्यान वचपी सरकारी अधिकाऱ्यांक मात तें दिसना. (नारायण पिसुलेकार)

## कोलवाळ ड्रम; दोनूय दुबावितांक पुलीस कोठडी

■ भांगरभूंय । प्रतिनिधी

**म्हापशें:** कोलवाळ बंदखणींतले ड्रम तस्करी प्रकरणांतले दुबावीत सुरज गावडे आनी ड्रास पेंडलर योगेश पागी ह्या दोगांकूय म्हापशेंच्या प्रथमवर्ग न्यायालयान चार दिसांची

पुलीस कोठडी फर्मायल्या.

22 जूनाक हो तस्करीचें प्रकरण घडिल्लें. दुबावीत जेलगार्ड सुरज गावडे हाचे कडेन बंदखणींत झडटे वेळार आरआयपी पुलिसांक चार ग्राम कोकेन सांपडिल्लें. 25 जूनाक योगेश पागीक आगोंद काणकोणां

अटक केल्ली. कैदी विकट भगत

हाका पुरवण करचे खातीर ही ड्रमसाची तस्करी चलताली. कैदी विकटाच्या सांगण्या वयल्यान दुबावीत पागीन दुबावीत सुरजाक कोकेन दिल्ल्याचें पुलीस चवकशेंच उजवाडाक आयलां.

## खांडेपारा नव्या पुलाचेर वाडल्यांत झाडां

■ भांगरभूंय । प्रतिनिधी

**फोंडें:** खांडेपारा अर्दवट स्थितांतल्या आनी येरादारी खातीर बंद आशिल्ल्या नवो चारपदरी पुलाचेर सध्या साबार तरांनीं झाडां वाडल्यांत. खांडेपार जंक्शना वयली समस्या सोडोवचे खातीर सगळे तेचेी अवजड वाहनांची येरादारी ह्या नव्या पुला वयल्यान सुरू जावपाची खर गरज आसा. ताका लागून सरकारान ताकतिकेन अर्दवट आशिल्ल्या पुलाच्या जोडरस्त्याचें काम पुराय करपाची मागणी वाहन चालकांनी केल्या.

अर्दवट स्थितांत आशिल्ल्या पुलाच्या जोडरस्त्याचें काम पुराय करून ताचे वयल्यान अवजड वाहनांची येरादारी



खांडेपारा बंद आशिल्ल्या पुलाचेर वाडिल्लीं झाडां.

सुरू केल्यार खांडेपार जंक्शना वयलो ताण उणो जातलो. दनपारच्या वेळार व्हड संख्येन विद्यार्थी बशी खातीर ह्या जंक्शनाचेर रावतात. अवजड वाहनांक

लागून तांच्या जिवाक धोको उग्रसू येता. खांडेपारच्या ह्या धोकादायक जंक्शनाचेरहे आर्वी खूब अपघात घडल्यात. लोकांचे सुरक्षे खातीर जोडरस्त्याचें काम ताकतिकेन पुराय करचें, अशी मागणी वाहन चालकांनी केल्या.

## शापूर कदंब बसस्टॅण्डाची दुरुस्ती कासवाचे गतीन

■ भांगरभूंय । प्रतिनिधी

**फोंडें:** शापूर बांदोडेंच्या कदंब बसस्टॅण्डाचे दुरुस्तीचें काम कासवाचे गतीन चल्लां. तें ताकतिकेन पुराय करचें, अशी मागणी प्रवाशांनी केल्या. मजगतीं, शापूर वाठारांत सोमारा सकाळीं एक कदंब बस नादुरुस्त जाल्ल्यान रस्त्याचेरूच बंद पडली. शापूरचो कदंब बसस्टॅण्ड फेब्रुवारी सावन प्रवाशां खातीर बंद दवरिल्लो. बस स्टॅण्डाचें पारळें कोसळपाक पाविल्लें. ह्या बसस्टॅण्डाची दुरुस्ती जावची हे खातीर गोवा कॅन संस्थेन विविध खात्यां कडेन फाटपुरवण केल्ली. ताची दखल घेवन कदंब म्हामंडळांन हें दुरुस्तीकाम हातांत घेतलां. पूण ताची गती पळयल्यार तें बेगीन सोंपचें ना अशें चित्र दिसता. दुरुस्तीकाम बेगीन पुराय करून



शापूर बांदोडेंच्या कदंब बसस्टॅण्डाचें चालू आशिल्लें दुरुस्तीकाम.

गरजेची साधन सुविधा दिवची, अशी मागणी प्रवाशांनी केल्या. सोमारा सकाळीं साठ- दिवचल ते मडगांव ह्या मार्गा वयली कदंब

बस शापूरच्या भुंयारी मार्गा कडेन बंद पडली. रस्त्याच्या मदेगांतूच बस बंद पडिल्ल्यान येरादारीक आडखळ जाली.

## सांवडुें सत्तरी पुलाचेर उदक तुंबलें

■ भांगरभूंय । प्रतिनिधी

**वाळपयः** सत्तरी म्हालांतल्या सांवड्डुयां पुलाचेर 26 जूनाक पावसाचें उदक तुंबिल्लें. हाची दखल घेवन पंचायतीचे प्रशासक पवन वरक हांणी फुडाकार घेवन ह्या उदकाक वाट मेकळी करून दिली. ह्या वावरांत तांकां गांवचे रघुनाथ गांवकार आनी रघू गांवकार हांणी आदार केलो.

अदीक म्हायती दितना गांवच्या लोकांनी सांगलें, हो पूल सामको अशीर आसा. तो रूंद करून लोकांची बरी वेवस्था करची, अशी मागणी कितल्याश्याच वर्सां सावन करतात, मात ती अजून पुराय जावंक ना. ह्या पुलाचेर खूब प्रमाणाक निसट जाला. ताका लागून लोकांक चड करून विद्यार्थ्यांच्या जिवाक धोको उग्रसू येता.

ह्या पुलाचे सुवातेचेर नवो

पूल बांदतले, अशें आस्वासन थळावे आमदार तशेंच भलायकी मंत्री विश्वजीत राणे हांणी दिल्लें. पूण तें अजून मेरेन पुराय जावंक ना. सांवड्डु, बुद्रूक, करयळी, कलंडोळ, कुमठोळ ह्या गांवांनी वचपा खातीर हो पूल खूब म्हत्वाचो आसा.

ह्या मतदारसंघाचे तेन्नाचे आमदार प्रतारसिंह राणे हांणी त्या वेळार गरज वळखून हो पूल बांदिल्लो. सध्या तो खुबूच अशीर थारपाक लागला. कारण त्या पुला वयल्यान तीन चाकी वा दुचाकी बगर दुसरी कसलीच गाडी व्हरपाक मेळना. चडशे लोक ह्या पुला वयल्यान चलुनूच वतात. पावसाळ्यांत म्हादय न्हंयेंत व्हड प्रमाणांत उदक आसता. खूब खेपे न्हंयेक हुंवार येता. अशा वेळार ह्या पुला वयल्यान वचप धोक्याचें थारूं येता, अशें थळाव्या लोकांचें म्हणणें आसा.

## रामाणीची कोंकणी कविता मराठीक समांतर

## डॉ. किरण बुडकुलेः रामाणीच्या कोंकणी कवितांचेर परिसंवाद

■ भांगरभूंय । प्रतिनिधी

**पणजीः** शंकर रामाणीची कोंकणी कविता तांचे मराठी कवितेक समांतर आसा. कारण तांची सैम, विचारक्षमता, संचीत हातूंत बदल जावंक ना. विद्यार्थीनी तांचे कोंकणी कवितेचो अभ्यास तांचे मराठी कविते कडेन करचो, असो उलो समीक्षक डॉ. किरण बुडकुले हांणी मारलो.

कविवर्य शंकर रामाणी हांचे जल्मशती निमतान साहित्य अकादेमी, कला संस्कृती संचालनालय आनी कविवर्य रामाणी जल्मशती सुवाळो समिती हांच्या जोडपालवान संस्कृती

भवनाच्या सभाघरांत कार्यावळ आयोजीत केल्ली. ह्या सुवाळ्यांत ‘कविवर्य रामाणीः व्यक्ती आनी कर्तृत्व’ परिसंवादांत रामाणींची कोंकणी कविता ह्या विशया वयले चर्चेत डॉ. बुडकुले अध्यक्ष ह्या नात्यान सांगले.

रामाणी हांणी बोरकार, भांगी हांची कोंकणी कविता मुखार व्हेली. तांची कोंकणींतली तांची कविता छंदमुक्त आसा. तांणी काव्य प्रतिमा कुशळटायेंन निर्माण केल्या. तांची कविता खूब जाणांक कळना, अशेंय डॉ. बुडकुले हांणी सांगलें.

कवियित्री नुतन साखरदांडे

हांणी निबंध सादर केलो. रामाणीन स्वताच्या अणभवाचेर कविता रचल्यो. ते कविते वरवीं शैलीचीं वेगवेगळीं आंगां सोदताले, अशें साखरदांडे हांणी सांगलें. रामाणीन काळखाचेर मोग केलो. काळोख पचोवन तो कवितेंत खेळयलो. कोंकणींतली तांची कविता खंयच उणी ना. कवितेंतल्यान तांणी स्वताचो सोद घेतलो. तांची मोगाची कविता तशीच बळिश्ट आसा, अशें साखरदांडे हांणी सांगलें.

साहित्य अकादेमीचे प्रादेशीक सचीव कृष्ण किंबहुने हांणी प्रास्तावीक केलें.

## करमळे झाड पडून दोन घरांचें लुकसाण

■ भांगरभूंय । प्रतिनिधी

**माशेलः** करमळेच्या सकयल्या भाटांतल्या मेघनाथ आनी दत्ता मुरगांवकार हांच्या घरांचेर आयतारा फातोडेर पिंपळाचें झाड हुमटून पडिल्ल्यान व्हड लुकसाण जालें.

दुर्घटनेची म्हायती मेळटाच कुमारजुवेंचे आमदार राजेश फळदेसाय हांणी ताकतिकेन घडणुके पचोवन नंबराचो मोबायल वापरपी मनशाचेर फटवणूक, धमकी आनी तोतया पुलीस अधिक्षक महेश गुन्यांव दाखल केलो.

पोरणें गोंय उजो पालोवपी दळाचे आनी आपकालीन विभागाचे कर्मचारीय खबर मेळटाच घडणुकेचे सुवातेचेर पावले. झाड पडिल्ल्यान घराच्या पाळ्याचें लुकसाण जालें, तशेंच नळे फुटले आनी वाशेय मोडलें.



करमळे सकयल्या भाटांत दोन घरांचेर झाड पडलें. ताची पळोवणी करतना आमदार राजेश फळदेसाय, कुशीक कुट्टा सालेलकार, जॉन बोर्जेस आनी हेर. (रामानंद तारी)

झाड पडटना विजेच्या सरयांचेर पडिल्ल्यान त्योवूय तुटल्यो आनी त्या वाठारांतली वीज पुरवण खंडीत जाली.

घर धनयांक घराचे दुरुस्ती खातीर गरजेची सगळी मजत करपाचें

आस्वासन आमदार फळदेसाय हांणी दिलें.

जॉन बोर्जेस सयत करमळीचे पंच कुट्टा सालेलकार आनी हेर मानसंत ह्या वेळार हाजीर आशिल्ले.

## वारी म्हणल्यार वरदानः डॉ. शेटये

■ भांगरभूंय । प्रतिनिधी

**दिवचलः** दर्शन घेवन वारकरी बशीन परत येतले. पंढरपूराची वारी दिवलच्यान सुरू जाली. पुराय दिवचले खातीर ही व्हडा अभिमानाची गजाल आसा. वारी करप म्हणल्यार जिवितांतलें व्हड सूख. जिवितांत एकदां तरी वारी करपाक जाय. ह्या वेळार दरेकल्यान आपली भलायकी सांबाळची. नेमान चलि्ल्यान भलायकेक लाव मेळटा. भक्ती आनी भलायकी दोनूय हेतू साध्य करपी वारी म्हणल्यार वरदान, अशें डॉ. चंद्रकांत शेटये हांणी सांगलें.

आशादी एकादशी निमतान गोंयांतल्यान पंढरपूराक चलत वचपी वारकरी मंडळाची वारी 24 जूनाक पंढरपूराचे वाटेक लागली. हे वारींत वट्ट 130 वारकरी आसात. फाटल्या दोन वर्सां सावन हे वारींत खंड पडिल्लो. हे फावट वारकऱ्यांक निरोप दिवपा खातीर दिवचलचे आमदार डॉ. चंद्रकांत शेटये हाजीर

राविल्ले. त्या वेळार ते उलयताले.

तांचे वांगडा वारीचे मुखेली उदय बुवा फडके आनी हेर मानसंत हाजीर आशिल्ले. विठ्ठल नांवाचो गरज करीत सुमार 11 दीस चलत ही वारी 7 जुलयाक पंढरपूराक पावतली. आमदार डॉ. शेटये ह्या वेळार वारींत वाटेकार जालो आनी कांय अंतर तांचे वांगडा चलत गेलो.

### अमृत प्रभू अंतरले

■ भांगरभूंय । प्रतिनिधी

**सावयवेंरें:** वेंरें वाघुमेंचे आदले उप्सरपंच अमृत विष्णू प्रभू (72) आयतारा 26 जूनाक अंतरले. ते वेंरें वाघुमेंचे पंच म्हूण दोन खेपे वेंचून आयिल्ले. तांचे कुडीचेर सोमारा थळावे मसुडेंत निमाणे संस्कार जाले.









# गाडयांची उधळपट्टी

दरेका सरकारी खात्याच्यो, म्हामंडळांच्यो, स्वराज्य संस्थांच्यो स्वताच्यो गाडयो आसात. थारावीक काळान गरज आसूं वा नासूं, त्यो विकून नव्यो गाडयो घेतात. मात्सो इबाड जाल्ल्या गाडयो कळमेवंक दवरून नव्यो गाडयो घेवपीय सरकारी जावंय आसात. रस्त्या कुशीक बेवारस उडयिल्ल्यो गाडयो जप्त करून त्यो कावलाक काडपाचो आदेश फाटीं पणजी पालिकेन काडिल्ल्यो. कांय खातींय हेच तरेचे आदेश काडटात, मात ते चालीक लागताच अशें ना. पूण, नव्यो गाडयो घेवप आनी त्यो वर्स - देड वर्स चलोवन परतून नवी गाडी घेवप, हो लोकांच्या पयशांचो इबाड. कारण सरकाराक पयसो मेळटा, तो लोकांच्या टॅक्सांचो. खरेंच ह्यो गाडयो नादुरुस्त जातात, काय हो एक अर्थीक गैरवेव्हार?

म्हापशे पालिके कडेन शार नितळ दवरपाच्या कामाक लायिल्ल्या गाडयांची खबर आयल्या. पालिके कडेन कोयर व्हरपाच्यो 23 गाडयो आसात. तातूंतल्यो 13 बंद. भितरल्यो दोन ड्रायव्हर नाशिल्ल्यान. तर एका ट्रकाची नोंदणीच जावंक ना. गाडयांची खंय वेळार दुरुस्ती जायना. देखून त्यो बंद दवरच्यो

पडल्यात. हाचे फाटलें आनीक एक कारण म्हणल्यार गाडी रिपेर करतकच कामाचे दुडू फारीक करपाक जावपी उशीर. बार्देशांतले गॅरेजधनी पालिकेच्यो घेनात. आतां दिवचल, सत्तरींतल्यान गाडी दुरुस्त करून हाडची पडटा. पासिंगूय वेळार जायना. खरें म्हणल्यार पालिकेन गाडयांची देखभाल करपी विभाग स्थापन करूंक जाय. दोन मनीस आसात, पूण मेकॅनिक ना. कांय म्हयन्यां पयलीं अभियंतो आशिल्लो. पूण तो वतकच हें पद रिकामीच उरलां.

ही जाली म्हापशें पालिकेची गजाल. हेर पालिकांचें, पंचायतींचें आनी सरकारी खातीं, म्हामंडळांचें कितें? पुलिसांच्यो, हॉस्पिटलांच्यो गाडयो आसात. देखभाल सारकी जायना जाल्यार गाडी रोखडीच नादुरुस्त जाता. गाडयांचें मोल उणेंच चार लाखां वयर आसा. नितळसाणीच्या कामाक वापरतात, ते अत्याधुनिक कॉम्पॅक्टर, ॲम्ब्युलन्सी, बुलडोझर, कोयर व्हरपाच्यो गाडयो हांचें मोल सामान्य गाडयां परस बरेंच चड आसता. म्हणटकच लोकांच्या पयशांचो कसो

**म्हणल्यार गाडयांचेर येवपी खर्च पळयल्यार, तांचो मेळटा तसो वापर जावंक जायना. म्हापशें पालिकेच्यो 23 मदल्यो आठ गाडयो वापरांत आसात. म्हणजे.....**

इबाड चल्ता, तें शिकूंक नाशिल्लो मनीस पसून सांगतलो. वीज, भलायकी, बांदकाम, कृशी खात्याच्या प्रत्येक कार्यालया भायर झाडां, वेलीन रेंवाडिल्ल्यो दोन तरी गाडयो दिसतल्यो. खरें म्हणल्यार कोयर प्रकल्पा प्रमाण सरकारान आतां कावल विभाग सुरू करून थंय ह्या गाडयांचो विलो लावंक जाय. गाडयांची देखभाल करपाक दरेका स्वराज संस्थेन खास मनीस नेमल्यात. तरीय एकूण गाडयांतल्यो फकत 50 टक्केच गाडयो कश्यो चलतात? सरकारी गॅरेजी सुरू करून थंय नादुरुस्त जाल्ल्या गाडयांचें रिपेरिंग करूं येता. मात त्या गॅरेजींक फेरीबोट वा कदंबाच्या गॅरेजीचें स्वरुप येवचें न्हय. फेरीबोटी, कदंब बशी अदीं मदीं मोडटात. बशींचे हारशे फाटीं फुडें जायनात, पावसाच्या दिसांनी बशी पोंवतात.... गॅरेज सारकी आशिल्ली जाल्यार बशींची, फेरीबोटींची ही अवस्था जावची नाशिल्ली. पंचायत, पालिकांनी आनी सरकारी विभागांनी हाचेर विचार करूंक फावो. गाडी बरी आसल्यार इंधन, सुटे भाग हांचेर जावपी खर्च उणो जातलो.


सगल्यांत म्हत्वाची गजाल, म्हणल्यार गाडयांचेर येवपी खर्च पळयल्यार, तांचो मेळटा तसो वापर जावंक जायना. म्हापशें पालिकेच्यो 23 मदल्यो आठ गाडयो वापरांत आसात. म्हणजे 15 गाडयो वापराविणे. हाचो अर्थ सादारण एक कोटी वयर दुडू वापरी नासतना वाळटींक खावन उडोवप. आमच्या पालिका, पंचायती, सरकारी खात्यांचीं कार्यालयां हांचो आंकडो मेजचो (दरेकी दोनूच गाडयो धरच्यो) आनी कितल्या दुडवांचो गोबर जालो, जातलो ताची फक्त कल्पना करची! हाका आळाबंद घालप शक्य ना? कसलीय सरकारी कार्यावळ आसली काय, मंत्री, आमदार, सरकारी अधिकारी आनी साबार विभागांच्यो गाडयो एका फाटोफाट एक गांवांत येतात. गोंयां भायर हो ताफो सर्रास पळोवपाक मेळटा. तसो हांगाय दिसता. अतिमहनीय व्यक्तींची ही गाडयांची मिरवणूक व्हरचे परस 1-2 टेंपो करून वचप शक्य ना? गाडयो घेवप, त्यो सरकारी आनी घरगुती कामांकूय वापरप, दुरुस्ती कडेन आडनदर करप, चडूच इबाडली जाल्यार कोनशाक उडोवप वा सवाय भितर कोणाक दिवप.... लोकांच्या घामा- कश्टांतल्या मेळिल्ल्या पयशांचो हो इबाड अशें तुमकां दिसना?

## दिसता तशें नासता

## पराग कण सोडपी फूल

**मनशाक धरपी झाड आफ्रिकेच्या रानांनी आसा अशें म्हणटात. पूण** किटकांक धरपी झाडां, फुलां डिस्कव्हरि चॅनलाचेर पळोवपाक मेळटात. सोशल मिडियाचेर हालीं एक जादवाच्या फुलाचो व्हिडियो व्हायरल जाला. वांगडा कॅशान आसा, तामिळनाडूच्या रानांत जावपी हें उदय पवय नांवाचें हें फूल वाफेच्या इंजिना प्रमाण हवेंत पराग कण (पोलन ग्रेन) सोडटा.

आमी सगले भारतीय साडेभारवाती लोक. आमकां फुड्यांतल्या फुड्यांत फटोवप शक्य आसा. गोड उलोवन, देवाचें, धर्माचें नांव घेतलें काय आमी सारासार विचार करीनात. त्या मनशाचेर रोखडोच विस्वास दवरतात.



सोशल मिडियाचेर येवपी 90 टक्के गजाली तर आमकां खऱ्याच दिसतात. व्हायरल व्हिडियोंत तांबड्या रंगाचें हें फूल थंडेच्या दिसांनी तोंडांतल्यान वाफ सोडवी तशे पराग कण सोडटना दिसता. मात हें फूल नासून व्हीएफएक्स व्हिडियो आसा. व्हिडियोच्या सकयल LUKE PENRY

EXR असो वॉटरमार्क दिसता. हो धागो (थ्रेड) धरून सर्च केल्यार ल्यूक पेन्री नांवाच्या एका कॉम्प्युटर ॲनिमेशन कलाकाराचें नांव मेळटा. ताणें इन्स्टाग्राम अकावंटाचेर 16 सप्टेंबर 2021 दिसा मूळ व्हिडिओ शॅर केला. “जंगल पायप” अशें ह्या व्हिडियोचें नांव. कॅशानांतल्या हॅशटॅगांत व्हीए-फएक्स, मोशन ग्राफिक्स, 3-डी आर्ट, डिजीटल आर्ट म्हणलां. पेन्री हांणी हो व्हिडियो ट्विटराचेर शॅर करून एनएफटी आर्ट म्हणून तो विकपाक उपलब्ध थांबा, अशेंय म्हणलां. फावंडेशन नावाच्या प्लॅटफॉर्माचेर हो व्हिडियो विकपाक आसा. हे वेबसायटीचेर व्हिडियो विशींचे म्हय्यतींत म्हणलां. भारतांत हो व्हिडियो दुर्मिळ वखदी फुलाचो म्हूण बरोच गाजलो. विशिश्ट आवाज करीत हें फूल परागकण भायर सोडटा, असो दावोय जालो.

कॉम्प्युटर ग्राफिक्सा वरवीं हो डिजीटल आर्टाच व्हिडियो दुर्मिळ फुलाचा म्हणून शॅर जाता. तो खऱ्या फुलाचो न्हय. डिस्नेच्या सिनेमांनी वा गेमींनी मनीस, जनावरां दिसतात, तसलेंच हें फूल.

## भविश्यांतल्या हिंदू राष्ट्राची एक झलक !

हिंदूत्व आनी हिंदू राष्ट्र संकल्पना देशांत नेट धरपाक लागल्या. हिंदुत्वाची धार, खरसाण उणी केल्ले कारणान शिवसेनेच्या आमदारांनी सेनाप्रमुख उद्धव ठाकरेची साथ सोडली. हिजाब, उक्त्यार नमाज, लाउड स्पिकर, मुस्लिम भाजीवाले हांचो विरोध करत हिंदू राष्ट्र ट्रेलर आयज देशांत दाखोवप सुरू जालां. उत्तरेंत भाजपाच्या राज्यांत मुस्लिम आरोपींक जबाब दिवपाची संद दिनासतना घरांचेर बुलडोझर चडयतात. मात, हिंदू आरोपी तरणाट्यांक प्रशासन, आमचे वाट चुकिल्ले, विपक्षान दिशाभूल केल्ले भुरगे म्हणत तांचे विरोधांत खर कायदेशीर कारवायो टाळतात.

राम मंदीर, काशी विश्वेश्वर मंदिरांत पुजेंत यजमानपण करता तेन्ना मोदी न्हंयंत न्हातात ते पूजेची सांगता जातासर सगळ्या कर्मकांडाचे सविस्तर धावते वर्णन सगळ्या चॅनलांचेर दाखयतात. चडशे चॅनलूय हिंदुत्ववादी जाल्यात. संरक्षण मंत्री राजनाथ सिंह देशांतलो लिंबू फ्रान्सात राफेल लढावू विमानाचे रोदापोंदा शस्त्रोक्त पद्धतीन चिड्डिले उपरांतच तांची सांकेतीक डिलीवरी घेता. भावी राष्ट्रपती द्रौपदी मुर्मू देवळाच्या प्रांगणात सारण मारता ते फोटे आता दाखोवप ही भावी राष्ट्रपती हिंदुत्ववादी आसतली, हाचे संकेत. वर्णव्यवस्था पाळप सुरू जालां. दलितांक उत्तर भारतांत उच्चव-र्णीय आपल्या बांयचेर उदक भरपाक दिनात आनी लग्न प्रसंगांत दलित न्हवऱ्यांक व्हंकलेल्या घरा घोड्यांचेर बसून वचपाक उच्चवर्णियांचो विरोध आसता. बलात्कारी उच्चवर्णी आनी पिडिता दलित आसत जाल्यार पोलिस दोश तिच्या चारित्र्याक दितात.

राष्ट्रीय पांवड्या वयले संत, महंत, योगी हांकां अभिप्रेत आशिल्ल्या हिंदू राष्ट्राचे संकल्पनेक ह्यो घडणुको पूरक म्हणू येतात. फेब्रेरांत प्रयागरा-जांत जाल्ले मेळाव्यांत अ. भा. विद्वत परिशदेचे सचिव कामेश्वर पांडे हांचे अध्यक्षते खावा बसयिल्या समितीक हिंदू राष्ट्राचे संविधान निर्मितीचें काम दिलां आनी ताचो मसुदो फुडल्या वर्सा माघ मेळाव्यांत संतसमाज आनी श्रद्धाळू मुखार दवरपाची मोख दवरल्या.

धर्मक्षेत्र काशी हिंदू राष्ट्राची राजधानी आसतली. थंय 48 एकरांत दिल्ली संसदेच्या धर्तेचेर संसदेची स्थापना जातली. मतदाना खातीर सकयलची वयोमर्यादा 16 दवरतले. देशांत 543 धार्मिक सांसद निवडून हाडटले. शीख, बुद्ध, जैन धर्मीकांक मतदानाचो हक्क दितले. मुसलमान, ख्रिश्चनांक फकत मान दितले, पूण मतांचो अधिकार दिवचे नात. संविधानांत धर्मनिरपेक्षता

(सेक्युलरीझम) आनी सामाजिक समानता (सोशलिझम) उरची नात हे सूजांक वेगळे सांगपाची गरज ना. देशाचे प्रशासन श्रीमद्भगव-द्गीता, मनुस्मृती, वेद, रामचरीतमानस, पुराणा हांतूंतल्या तत्वांचेर आधारीत संविधानानुसार चलयतले.

“चातुर्वर्ण्य मया सृष्टं गुणकर्मविभागशः.” अर्थात गुण आणि कर्म हांचे आधाराचेर ब्राह्मण, क्षत्रिय, वैश्य आनी शूद्र हांकां विभागून हे चार वर्णांचो समूह आपणे केला, अशे गीतेत स्वता कृष्णान अध्याय 14 श्लोक 13 त सांगलां. तसलीच विभागणी मनुस्मृतींतूय सांगल्या. म्हळ्यार राज्य चलोवपी चंद्रगुप्त क्षत्रिय आनी ताका सल्लो दिवपी चाणक्य बामण आसचो पडलो. शिंदे, सिंग आडनावांच्या व्यक्तींक धर्मसंस्थेच्या मायचेर बसून धर्मा विशीं उपदेश करपाक मेळचे ना. मनुस्मृती नुसार तो हक्क बामणांचो. अर्थात राज्य, धर्म प्रशासन पयले दोन वर्ण चलयतले. तिसऱ्या आनी चवथ्या वर्णांतल्यांक तांका मनुस्मृतींत सांगल्यांत तीं कामां करचीं पडटली. खरो प्रश्न आसा तो काब्राल, मोंसेरात सारकेल्यांनी कसलीं कामां करपाचीं तो. महर्शा मनु आणि कृष्णान ते सांगिल्ले ना, कारण ख्रिस्ती धर्म हो हालींच्या काळांतलो.

हिंदू राष्ट्र न्यायप्रणालीत हिंदू कायदे आसता. बलात्कारी उच्चवर्णी आनी पिडिता दलित आसत जाल्यार पोलिस दोंगरा वयल्यान धुकलप, सुळार चडोवप, हत्तीच्या पांयां पोंदा दिवप, हात तोडप, वीख दिवप, लासून उडवप हांचे सारकेल्यो ना जाल्यार थेट गरुड पुराणांतल्यो तापयिल्ल्या तेलाच्या कायलींत उकळप, मोनजातीचे खाण करप, कात सोलून काडप सारकिल्ल्यो खास्ती दिवच्यो पडटल्यो.

हिंदू राष्ट्रांत मशिदींत मुर्ती, शिवलिंग मेळ्ळे हाचे पुरावे एकठांय करपाक सरकारी पुरातत्व विभागाक थंय खणत खरस काडची पडची ना. देशांत, गोयांत निर्विघ्नपणान देवळां बांदपाक मेळटलीं. केंद्रांत आनी राज्यांत देवळा बांदपाक स्वतंत्र खाते, मंत्री आनी बजेट आसतले. चडांत चड देवळां बांदपी राज्याक आदर्श हिंदू राज्य पुरस्कार फावो जातलो. ऋग्वेदांतले वशीकरण सूक्त वापरून घडये मुसलमानांक हिंदू करून उडयत. प्रधानमंत्री, मुखेल मंत्री हांणी देवपूजा केले उपरांत जय श्री राम उद्‌घोशांत संसद आनी विधानसभेचे कामकाज सुरू जातलें. राहूकालांत कसलेच निर्णय घेवचे

## होमखण


नात. मधल्या ब्रेकाचे वेळार हनुमान चालीसा पठण करपा खातीर स्वतंत्र खोली आसतली.

कडवे संस्कृतीप्रेमी हिंदू चलयांनी जीन्स, शॉर्टस घालपाचे विरोधांत फरमान काडटले. धर्मशास्त्रांत सांगिल्लेवरी घरकाननीनी मंगळसुत्र घालप, कुकुम लावप, वेणी घालप, नाक, कान तोपून घेवप आनी विधवांनी मंगळसूत्र तोडप, कुकुम पुसप, धवे न्हेसप हाची सक्ती जातली.

धर्म आधारीत सत्ता आशिल्ले देश सदांच भीकेक लागले, हाका अपवाद ना. इस्लामिक देश पाकिस्तान आनी शरिया कायद्या नुसार चलपी अफगाणिस्तानांत सुन्नी पंथीय शिया, सुफी पंथियांच्या मसजिदीचेर बाँब घालून संपत्तीय नश्ट करतात आनी प्रार्थने खातीर जमिल्ल्या आपल्याच धर्मबांधवांचो जीऊय घेतात. अल कायदा आनी इस्लामिक स्टेट सूडबुद्धीन एकामेकांचे सभासदांक मारत आसतात. पाकिस्तानांत तहरिक-ए-तालिबान थंयच्या सरकारा कडेन आपले वर्चस्व आशिल्ल्या भागांत आपले स्वतंत्र प्रशासन स्थापन करपा खातीर सरकारा आड झूजता.

भारतांत मुस्लिम विरोधांत धर्मसंस्थेंत एकठांय आयिल्ले यति नरसिंहनंद, आनंद स्वरूप, साध्वी अन्नपूर्णा आनी धर्मांतर करून जितेंद्र नारायण त्यागी जाल्लो वसिम रिझवी आयज एकमेकाचे दुस्मान जाल्यात. कोट्यांनी दुडवांच्या भ्रश्टाचाराचो एकामेकांआड आरोप लावपाक लागल्यात. हनुमानाच्या जल्मस्थळा विशी भासाभासे वेळार एक महंत मायक घेवन दुसऱ्याक मारपाक गेल्लो तो चित्रफीत आमी पळयल्या. धार्मिक राष्ट्र स्थापचे वेळार इतर धर्मा विरोधांत एकठांय आयिल्ले एकाच धर्मातले विंगड पंथीय सत्तेत वर्चस्वा खातीर एकमेकाच्या जीवार उरतात.

अग्निपथ येवजणेच्या विरोधांत देशभर उसळिल्ल्या दंगलीत रेल्वे, रेल्वे स्टेशन, बस, बस स्टॅंड तरणाट्यांनी पोलिसां मुखार फोडून, लासून देशाची रु. 700 कोटींची संपत्ती मातयेभरवण केली. 130 कोटींच्या देशांत जर धार्मिक भावनेक लागून देशभर दंगे उसळत जाल्यार किते परिस्थिती जातली हाची आमी कल्पना करू शकतात. देशाचो हिंदू पाकिस्तान जातलो. आदले हिंदू राष्ट्र नेपाळ आयज धर्मनिर-पेक्ष संसदीय गणराज्य जालां. धार्मिक दंभ आनी कट्टरपणा पसून दोन हात पयस रावप देशांत शांततायेक, उदरगतीक केन्नाय योग्य.



दीपक लाड पर्वरी

## सालांत

गरमीचे भयंकर दीस सोंपून केन्ना पावस आमच्या दारान पावलो हे कळ्ळेंच ना. जूनाच्या पयल्या सप्तकांत फांतोड जायना फुडे ते सांजे काळोख पड मेरेन कोगुळाचें कुहू कुहू करून आरडपाचें एकदम थांबा, अशेंय म्हणसाची सुलूस लागली अशें म्हाका दिसलें. मळबान काळ्या, निळ्या कुपांची दाटी, घडघड्याचो बुलंद आवाज म्हणजेच बॅण्डबाजा वाजयत, गाजयत आमच्या पावस राजाचें धर्तरेचेर आगमन जालें. पयलीं पयलीं बारीक- बारीक धारांचो पावस शिडशिडपाक सुरवात जाता. वसंत ऋतून पानांनी फुलिल्लीं झाडां -पेडां, वेली पावसाच्या थेंबांनी न्हाव वतात आनी चडूच पाचवीं दिसपाक लागतात.

तायखिळो, कुड्डूक, तेरें हळुच तकली वयर काडपाक लागता. पयलो पावस पडलो की तांचें सैमांत दर्शन जाता. बेबकी सुद्धा मोठ्या मोठ्यान डराव डराव करीत पावसाच्या उदकांत उडक्यो मारतात. रातच्या वेळार रातकिड्याचो फिर फिर आवाज कानार पडतात. पावसाक येवकार दिवपाक सगळे उमेदीन तयार आसतात. मोरुय आपलो पिसारो फुलोवन थयथय नाचून पावसाची वाट पळयत आसता. शेंवणी खोशेन नाचूं लागतात. लोक सत्री, रेनकोट घालून पावसान भिजून मजा घेतात. ल्हान भुरगीं तर आपल्या घरा भायर तुंबिल्ल्या उदकांत कागदाचीं कडीं सोडतात. उदकान नाचतात, खेळटात. न्हातातूय बी.

शेतकार भाव तर खोशेन पिशे जातात. पावस म्हल्यार तांचो खरो इश्ट. पावस वेळार पडटा म्हूण तो रातदीस शेतान बैला बरोबर राब राब राबता. तरातरांची धान्यां पिकयता, म्हूण आमकां दोन वेळ जेवपाक मेळटा. खरोच तो आमचो अन्न दाता. पावस दोन- चार म्हयने आपली तरेकवार रुपां दाखयता. रिमझिम रिमझिम, धो- धो, मुसळदार नाजाल्यार दोन- दोन दीस दडी मारून बसलेलो नजरेक पडटा. केन्ना



वत- पावसाचो खेळुय पळोवपाक मेळटा. पावसांत तर सैम राजा सामको उठून, खुलून दिसता. थंय पळयता पाचवीचार झाडां-झोपां, वेली- वाऱ्या बरोबर झाडा धोलपाक लागतात. सैमाचे खरी सुंदरताय पावसा दिसान पळोवपाक मेळता. पावसान सरभोंवतणी उदकाचीं तळींच तळी साचलेली दिसतात. मनाक सुख भोगता. सृश्टीचे सौंदर्य आनी सैमाची किमया पावसा दिसानूच पळोवपाक मेळता. न्हंयो-बांयो भरून व्हांवतात.

पावसाच्या दिसानी सदांच गरम गरम खावपाची आस जाता. उटंगाराच्या पावसा दिसान कितेंय रांदलें तर जीभेक रुच येता. अश्या ह्या पावसान रिमझिम रिमझिम कोसळपी धारेन ओले चिंब जावचें अशें जण एकल्याक दिसता. एकमेकांचेर उदक मारीत पावसाची मजा घेनशी दिसता. खरेंच पावसाची विंगड विंगड रुपां ताचे मनोहरी खेळ मळबांत तरेकवार छटांचे रंगिबेरंगी इंद्रधनुश्य पळोवन मनीस आपलें

**खरेंच पावस म्हल्यार एक तरेची मौजमजा, मस्ती करपाचो एक विलक्षण क्षण. पावसान भिजप, ओले चिंब जावप, सर्वांगाक गारवो मेळप म्हल्यार खरेंच स्वर्गसुख अशें जण एकल्याक दिसता. पयलो पावस सगळ्यांकुच आवडटा. ते ताच्या मोगांतूच पडटा.**

भान विसरुन वता आनी तो पावसाच्या मोगांतूच पडटा... आनी गुणगुणटा..

“भीगी-भीगी रातां में, मीठी-मीठी बातों में ऐसी बरसतां में, कैसा लगता है”

हें पद गुणगुणत पावसान ओले चिंब भिजून वचपी मोगी लोक आसात. ल्हान भुरगी तर पावसान भिज उमेदीन म्हणटात, “यो रे यो रे पावसा,

तुका दिता पयसा, पयसो जालो खोटो, पावस आयलो मोटो”

खरेंच पावस म्हल्यार एक तरेची मौजमजा, मस्ती करपाचो एक विलक्षण क्षण. पावसान भिजप, ओले चिंब जावप, सर्वांगाक गारवो मेळप म्हल्यार खरेंच स्वर्गसुख अशें जण एकल्याक दिसता. पयलो पावस सगळ्यांकुच आवडटा. ते ताच्या मोगांतूच पडटा.



सिद्धी तिळवे 9158200956

■ **मुद्रक आनी प्रकाशक प्रमोद आचार्य** हांणी प्रुडेंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट प्रिंटर्स प्रा. लिमिटेड, प्लॉट नं. **234**, थिवी इंडस्ट्रीयल इस्टेट करासवाडो, म्हापशें-गोंय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी) ■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फ़ोन नं. **2405952**.

■ **ई-मेल:** [bhaangarbhui@gmail.com](mailto:bhaangarbhui@gmail.com) (बातल्या खातीर) [bhaangarbhueditorial@gmail.com](mailto:bhaangarbhueditorial@gmail.com) / (लेख आनी साहित्या खातीर ) / [bhaangarbhuinadv@gmail.com](mailto:bhaangarbhuinadv@gmail.com) (जायरातीं खातीर), ■ **सुचोवणी:** अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.



# लग्नाची कुंडली पळयतात तशी भलायकेचीय कुंडली पळोवची

■ भांगरभूंय । प्रतिनिधी

**केरी-सत्तरी:** जशी लग्नाची कुंडली पळयता तशी भलायकेची कुंडली वर्सांतल्यान एक फावट तरी पळोवंची. जांणी 40 पिराय हुंपल्या तांणी नेमान भलायकी तपासप गरजेचें, अशें मुख्यमंत्री डॉ. प्रमोद सावंत हांणी सांगलें.

जेसीआय सांखळे वतीन भारतीय जनता पक्ष गोवा मॅडिकल सेल हांच्या सहकार्यान रवींद्र भवन सांखळे हांगा दोन दिसांच्या भलायकी शिबीराचें आयोजन केल्लें. ह्या शिबिराचें उक्तावण केल्या उपरांत मुख्यमंत्री उलयताले. ह्या वेळार मुख्यमंत्र्यान जेसीआय सांखळे आनी भारतीय जनता पक्ष, गोवा मॅडिकल सेल हांणी हें शिबीर आयोजीत केल्ले खातीर परबीं भेटयलीं.

उक्तावण कार्यावळीक गोडेंमुताचे तज्ज्ञ डॉ. तेजस कामत, बीजेपी गोवा मॅडिकल सेलचे सहसंयोजक डॉ. स्नेहा भागवत, जेसीआय विभागीय अध्यक्ष ममता नायक, जेसीआय सांखळेचे अध्यक्ष चेतन सालेलकार, सचीव निकिता देसाय आनी हेर मानेस्त हाजीर आशिल्ले. ह्या वेळार डॉ. स्नेहा भागवत हांणी, समाजाच्या बऱ्या खातीर जेसीआय आनी भारतीय जनता पक्ष गोवा मॅडिकल सेल वतीन विवीध उपक्रम राबयतले. दुसऱ्या दिसाचे

## मुख्यमंत्री सावंत : सांखळे जालें भलायकी शिबीर

कार्यावळीक भारतीय जनता पक्षाची सुलक्षणा सावंत ही मुखेल सोयरी म्हणून हाजीर आशिल्ली. तांचे वांगडा भारतीय जनता पक्ष गोवा मॅडिकल सेलचे संयोजक डॉ. शेखर साळकार, जेसीआय विभाग 11 चे अध्यक्ष ईशान उसपकार, जेसीआय सांखळेचे अध्यक्ष चेतन सालेलकार, आदले अध्यक्ष रीटा डीसा आनी हेर मानेस्त हाजीर आशिल्ले.

एनजीओ पविनी फावंडेशन जेसीआयक सहकार्य दिवपाक यत्न

करतलें अशें सुलक्षणा सावंत हांणी सांगलें. डॉ. शेखर साळकार हांणी ह्या वेळार आपले विचार मांडले. ईशान उसपकार हांणी जेसीआय साखळेन भलायकी शिबीर घडोवन हाडिल्ले खातीर उपकार मानले.

ह्या वेळार सांखळे वाठारांतल्या डॉक्टरांचो भोवमान जालो. हातूंत डॉ. प्रदीप पडवळ, डॉ. विनायक कर्पे, डॉ. साईश मडकयकार, डॉ.ममता कर्पे, डॉ.दत्तराज बुडकुले, डॉ.नेहा बुडकुले, डॉ.अनु बुडकुले,

डॉ.कल्पिता पोतदार, डॉ.शांभवी गाडगीळ, डॉ.रंजिता नायक, डॉ.दत्ता देसाय, डॉ.अक्षता मडकयकार, डॉ.पूजा घाडी, डॉ.सत्यजित गावडे, आयुर्वेदीक वैद्य डॉ. ज्योती सावंत, होमिओपंथी तज्ज्ञ डॉ. अक्षता मडकयकार हांणी सहकार्य केलें. ह्या वेळार विवीध तपासण्यो केल्यो. 250 जणांनी ह्या शिबिराचो लाव घेतलो.

पुराय शिबीराचें जेसीआयचे प्रकल्प अधिकारी रजत नायक आनी संयोजक तेजस किणी हांणी नेतृत्व केलें.

ऑप्टिशियन, गोडेमुताचे चिकित्सक डॉ. तेजस कामत, दंत चिकित्सक डॉ. पूजा घाडी आनी डॉ.सत्यजित गावडे, आयुर्वेदीक वैद्य डॉ. ज्योती सावंत, होमिओपंथी तज्ज्ञ डॉ. अक्षता मडकयकार हांणी सहकार्य केलें. ह्या वेळार विवीध तपासण्यो केल्यो. 250 जणांनी ह्या शिबिराचो लाव घेतलो. पुराय शिबीराचें जेसीआयचे प्रकल्प अधिकारी रजत नायक आनी संयोजक तेजस किणी हांणी नेतृत्व केलें.



सांखळे भोवमान केल्ल्या दोतारां वांगडा सुलक्षणा सावंत, डॉ. साळकार, ईशान उसपकार आनी हेर मानेस्त.

(राघोबा पेडणेकार)

# हरमला सांजांव उमेदीन

■ भांगरभूंय । बातमीदार

**हरमल:** किरिस्तांव लोकांचो पारंपारीक सांजांव उमेदीन मनयलो. अदुंचें खाशेलपण म्हळ्यार मधलोवाडा वाठारांतल्या तरणाट्यांनी कुंडीत उडी मारून सांजांव मनयलो. अदुं मधलोवाडो सेंट ॲंथनी कपेला लागसारा क्रिस्तांव भावांनी सांस्कृतीक कार्यावळीक म्हत्व दिवन उदकाच्या फवार्यांत सांजांव मनयलो. बायलो आनी चलयांनी माथ्यार खाशेल्या रानटी पानांची रिंस तोपी आनी एकूच रंगाचे कपडे घातिल्ले. दर वर्सा प्रमाण अदुंय सगळ्यांत



हरमला क्रिस्तांव भाव सांजांव मनयतना.

व्हड तोपी आलेक्स रुजारियो फर्नांडीस, डॉमनीक फर्नांडीस, आरकान

जिजेंद्र नायक आनी हेरांनी घातिल्ली. पावस सारको पडनाशिल्ल्या लोक उबगले.

# केरी विवेकानंद विद्यालयाच्या विद्यार्थ्यांक उर्जा फावंडेशना वतीन भेटयली शिश्यवृत्ती

■ भांगरभूंय । खबरां मेज

**पणजी:** स्वामी विवेकानंद स्मृती संघ शिक्षण संस्था संचलीत विवेकानंद ज्ञान मंदीर हायस्कूल केरी सत्तरीच्या धावेच्या वर्गांत शिकपी तीन विद्यार्थ्यांक देकी तीन हजार रुपयांची शिश्यवृत्ती फावो जाली. प्राची गांवस, अलिफा शेख आनी साईराज गांवस हांकां ही शिश्यवृत्ती फावो जाली. उर्जा फावंडेशन ही संस्था फाटल्या सात

वर्सा सावन गोंयभराच्या वेगवेगळ्या म्हालांतल्या गरजू विद्यार्थ्यांक ही शिश्यवृत्ती दिता.

पुराय संवसारांतल्या वेगवेगळ्या मळावेलें तज्ञ आनी वेवसायीक ही शिश्यवृत्ती दितात. सत्तरींतल्या सगळ्या सरकारी आनी निमसरकारी विद्यालयांत शिकपी धावेच्या विद्यार्थ्यांक भेटयल्यो. उर्जा फावंडेशनान ह्यो शिश्यवृत्ती

शिश्यवृत्ती भेटोवपाची कार्यावळ डॉ. आमशेकर सभाधर वाळपय

हांगा जाली. ह्या वेळार मुखेल सोयरे म्हणून प्राध्यापक सचीन वेडे हाजीर आशिल्ले.

संस्थेचे मुखेली दुर्गादास परब आनी हेर शिश्यवृत्ती दिवपी दाते ह्या वेळार हाजीर आशिल्ले. साधारण दोन लाख रुपयांची शिश्यवृत्ती आयज सत्तरींतल्या विद्यार्थ्यांक भेटयल्यो. उर्जा फावंडेशनान ह्यो शिश्यवृत्ती सत्तरींतल्या सगळ्या गरजू विद्यार्थ्यांक भेटयल्यो.



केरीच्या विवेकानंद विद्यालयाच्या संगणक वर्गाचें उक्तावण केल्या उपरांत माचयेर हाजीर आशिल्ले मानेस्त.

# गांवांतल्या विद्यार्थ्यां मदीं गांव बदलपाची शक्त आसता: रामकुमार

केरीच्या विवेकानंद विद्यालयाच्या संगणक वर्गाचें उक्तावण

■ भांगरभूंय । प्रतिनिधी

**केरी-सत्तरी:** गांवगिऱ्या वाठारांतल्या विद्यार्थ्यां मदीं खंयच्याय मळार दोळे दिपकावपी जैत मेळोवपाची शक्त भरिल्ली आसता. गांवांतल्या विद्यार्थ्यां मदीं गांव बदलपाची शक्त आसता. गांवांतलें शिक्षणूच वेगळें आसता. तांकां फकत तेंको दिवपाक जाय. ते आपशींच मुखार वतात अशें कलरकोंन एशिया प्रायव्हेट लिमिटेचे ग्लोबलचे अकाउंट्स वेवस्थापक रघुनाथन रामकुमार हांणी सांगलें.

ते केरी सत्तरीच्या स्वामी विवेकानंद स्मृती संघ शिक्षण संस्था संचलीत विवेकानंद ज्ञान मंदीर हायस्कुलांत सगळ्या सुविधां सयत तयार आशिल्ल्या संगणक वर्गाच्या उक्तावण सुवाळ्याक उलयताले. हो संगणक वर्ग कलरकोंन एशिया प्रायव्हेट लिमिटेड कंपनीन वेवसायीक सामाजीक जापसालदारी, सीएसआर येवजणे खाला विद्यालयाक भेट दिला. हे कार्यावळीक खासा सोयरे म्हणून हाजीर आशिल्ले कलरकोंनचे म्हायती आनी तंत्रगिन्यान विभागाचे राज्य सेवा वेवस्थापक सुधाकर वेनीगल्ल हांणी सांगलें, गांवगिऱ्या वाठारांतलेच विद्यार्थी कितेंय करूंक शकतात इतली तांचे भितर उर्जा आसता. ते खंयच्याय

पांवड्यार वचून येस मेळोवंक शकतात. विद्यार्थ्यांनी आत्मविश्वासान मुखार वचपाक जाय असो उलो तांणी दिलो.

ह्यावेळार स्वामी विवेकानंद शिक्षण संस्थेचे अध्यक्ष श्रीपाद गांवस हांणी, फाटलीं शेगीत चार वर्सां आमच्या विद्यालयाचो निकाल 100 टक्के आयला. ताचें श्रेय आमचे शिक्षक, विद्यार्थी, पालक आनी संस्थेच्या जाळवणारांकूच दिवंचे पडटलें. विवेकानंद विद्या मंदिरांत येवपी दरेक विद्यार्थ्याक सुखार हाडपा खातीर आमची संस्था भरपूर मेहनत घेता अशें तांणी सांगलें.

ह्या वेळार विवेकानंद विद्यालयाचे प्रभारी मुख्याध्यापक गोपीनाथ गांवस, कलरकोंन एशिया प्रायव्हेट लिमिटेडच्यो अधिकारी दिलायला पररा, संस्थेचे आदले अध्यक्ष नामदेव गांवस, सचीव शिवाजी गाड, याया करोल, दिनेश माईनकार तशेंच विद्यालयाचो सगळो शिक्षक वर्ग, पालक शिक्षक संघाचे अध्यक्ष सोमा माजीक, हेर पदाधिकारी, विद्यालयाचे पालक आनी विद्यार्थी हाजीर आशिल्ले. उक्तावण सुवाळ्याचें सुत्रनिवेदन चंद्रशेखर शंकर गांवस आनी उपकाराचें उलोवप गोपीनाथ गांवस हांणी केलें.

## सांग्यार मनयलो योग दीस

■ भांगरभूंय । प्रतिनिधी

**सांगें :** योग ही भारताची संस्कृती शास्त्र आनी परंपरा आसा. ब्रम्हेशानंद स्वामीक योग गुरू म्हणून मान्यताय मेळ्ळ्या. तांणी देशाचे प्रधानमंत्री नरेंद्र मोदी हांचे वांगडा योगाक संवसारीक दर्जो दिवपाचें काम केलें, अशें समाजकल्याण मंत्री सुभाष फळदेसाय हांणी सांगलें. ते श्रौत सभाभारत सांगें मुळावें भलायकी केंद्र आनी श्री दत्त पचनाथ पीठ आनी सद्गुरू योग गुरूकुल हांच्या जोड पालवान

आयोजीत आंतरराष्ट्रीय योग दिसाचे कार्यावळींत उलयताले. ह्या वेळार माचयेर डॉ. मेघा कुडचडकार, डॉ. गौरीश प्रभू, म्हेश रायकार, दिनेश भंडारी, देवानंद तारी, सुरज साळगांवकार, डॉ. दिव्या भंडारी, रामा रेडकार, विनय नायक, सत्यवान नायक, सुहास देयकर, गौरीश नायक आनी हेर मानेस्त हाजीर आशिल्ले. कार्यावळीचें उलोवप गोपीनाथ दिनेश भंडारी आनी उपकार विनय नायक हांणी मानले.



सरकारी माध्यमीक शाळा भिले सुर्ल हांगच्या पालक शिक्षक संघाची नवी समिती.

(विशांत वझे)

# श्री ज्ञानेश्वर माऊली वारकरी संप्रदायाची दुसरी वारी मेणकुरेंच्यान सुरू

आमदार डॉ. शेट्येन वारीची भेट घेवन फुडल्या प्रवासा खातीर भेटयलीं परबीं

■ भांगरभूंय । प्रतिनिधी

**दिवचल:** विठ्ठल नांवाचो जयघोशान आनी ताळ-मृदंगाच्या गजरांत श्री ज्ञानेश्वर माऊली वारकरी संप्रदाय गोंयचे दुसरे वारीक काल मेणकुरेंच्यान सुरवात जाली. घसघश्यांनी रकपी पावस आंगार घेत, विठ्ठल भक्ती आनी श्रीक्षेत्र पंढरपूर, विठ्ठलाच्या दर्शना खातीर आतुरताये वाट पळोवपी नदर घेवन काल सकाळीं वारी पंढरपुराक वचपाक भायर सरली.

हे वारीक परबीं भेटोवपा खातीर दिवचलचे आमदार आनी मेणकुरेंचे पूत डॉ. चंद्रकांत शेट्ये, मेणकुरे ग्रामपंचायत सरपंच संजना सुनील नायक आनी श्री देवी माऊली देवस्थान समिती अध्यक्ष अनंत परब तशेंच वारकर्यांचीं सोयरीं तांकां बरे भशेन धाडपाक आनी फुडल्या प्रवासाक परबीं भेटोवपा खातीर व्हडा

संख्येन हाजीर आशिल्लीं. ह्या वेळार डॉक्टर शेट्ये हांणी म्हणलें, भक्ती, श्रद्धा आनी तातूंत विठ्ठलाच्या दर्शनाची उमळशीक लागिल्ल्या खोशयेचें वातावरण निर्माण जालां. पुराय गोंयांत आनी दिवचले भक्तीमय वातावरण जालां. सगळ्यांचे जिणेंत सूख येवं आनी वारकर्यांचो प्रवास सुखाचो जावं अशें सांगून तांणी परबीं भेटयलीं.

वारीचे दिंडी मुखेली देवानंद नायक हांच्या नेतृत्वाखाला वचपी हे दिंडीत अभिजीत तेली आनी सुरेंद्र गाड हे उप दिंडी मुखेली आसात. तशेंच संस्थेचे सचीव चंद्रकांत वंसकर हे सगळ्यांची जतनाय घेतात. हें दिडेंत 53 बायलां वांगडा वट्ट 210 जाण वारकरी घेवन आषाढी एकादशी निमतान चंद्रभार्गेत न्हांवन श्रीक्षेत्र पंढरपूर हांगा भरपी ह्या मेळाव्यांत वांटकार जावपा खातीर



मेणकुरेंच्या श्री देवी माऊली देवळांत श्री ज्ञानेश्वर माऊली वारकरी संप्रदायाचे वारीक भेट दितना आमदार डॉ. चंद्रकांत शेट्ये. वांगडा सरपंच संजना नायक, अनंत परब आनी देवानंद नायक.

पंढरपुराक वचपाक भायर सरले. मेणकुरेंच्या श्री महादेव, श्री देवी

माऊली आनी हेर देवांचो आशीर्वाद घेवन विठ्ठलाचे भेटेक वचपाक

खातीर हे वारकरी भायर सरल्यात. हे वारीन धुमासेच्यान साळांत

आयल्या उपरांत श्री महादेव भुमिका देवांचें दर्शन घेवन हांगच्या श्री महादेव भुमिका ग्रामस्थ मंडळा वतीन सकाळचे च्या घेवन भायर सरले. ह्या वेळार साळ देवळाचे अध्यक्ष कालिदास राऊत, सचीव विशाल परब, महाजन अशोक परब हांणी वारीक येवकार दिलो. साळ सकयलो वाडो, मदलो वाडो, वयल्या वाड्यावेल्या भक्तांच्यो भेटी घेतल्या उपरांत पावस चालूच आसतना ते गेले. वयल्या वाड्यार समाजसेवक मेघश्याम राऊत हांणी रथाक येवकार दिलो. जाल्यार कुमयामळार, खोलपेवाडी हांगा रामा सावंत आनी हेरांनी पुजा आरती केली. दनपरां दोडामार्ग हांगच्या श्री गणपती देवळांत दनपारचें जेवण करून फुडल्या प्रवासाक लागले. हें जेवण विठ्ठल भक्त हरिश्चंद्र दत्ताराम मळीक हांणी पुरस्कृत केल्लें.





# मनशाची वळख

दक एका मनशाची स्वतःची वळख आसता. ती सगळ्यांक एकूच आसता अशें ना. कांय लोकांचो एक कोणूय मनीस आवडीचो आसता तर दुसऱ्याक तो मनीस आवडना. मनीस प्रत्येका कडेन जरी वेगळे वागलो, तरी ताचो मूळ स्वभाव जो आसता तो काय बदलना. मनशाची वळख जाग्या प्रमाणेय बदलत आसता. म्हजेंच सांगपाचें जालें जाल्यार म्हाका खूब कडेन वेगळे नांवांनी वळखतात. पंचवाडी लोक दया भाटकारालो चेडो म्हणून वळखतात. आदित्य भांगी कोण काय म्हणल्यार तुमका थंय कदाचित 'आमी वळखनात' म्हणून उत्तर मेळपाक शकता. फोंण्या म्हजी वळख आवय वटेन आसा. थंय म्हाका प्रियोळकारालो नातू वा अलकाचो चलो अशें खूब लोक म्हणटात. मम्मा ल्हानपणांत फोण्या आवय बरोबर वा आच्या बरोबर फिरताली ती म्हजी मम्मा अलका त्या वेळार फामाद. मम्मा आपली आवय सरस्वती (मालती) प्रियोळकार आनी मम्माचो आजो वि. का. प्रियोळकार (अ. का. प्रियोळकार हांचे भाव) हांचे वांगडा बाजारान आसतालीच. तसो कुडचडे बाजारान पयलीं म्हजो पप्पा सदांच वतालो आनी ताचे बरोबर हांव. अशो आवय-धूव, बापूय-पूत जोड्यो फामाद आसतात. म्हाका खूब लोक आतां गोंय विद्यापीठांतलो हिदीचो आदित्य भांगी म्हणून वळखतात. पूण पयलींची वळख तशी रोखडीच वचना. अजून

कोणूय फोन करतात तेन्ना म्हणटात आदित्य भांगी न्ही? चौगुलेचो? वा धेंपे कॉलेजीचो न्ही? काम करता थंयची बी वळख निर्माण जाता. चडशे खंय काम करता त्या नांवांन लोक तुमका वळखतात तर कांय वेळा तुमचे लागून तुमी काम करतात त्या जाग्याक वळखतात (जर तो जागो फामाद ना जाल्यार). कांय लोक तुमचो नंबर सेव्ह करतना जाग्या प्रमाणे करतात. हांवें म्हजोच नंबर लोकांनी असो सेव्ह केल्लो पळयला - Aditya Bhangui Chowgle, Aditya Bhangui Dhempe, Aditya Goa Uni. भांगी वांगडा चौगुले, धेंपे हीं दोन आडनावां म्हाका पयलींच मेळ्यांत. कांय लोक अशेय नंबर सेव्ह करतात - Wife Jo, Wife 2, Husband 1. पयलीं कळच ना कितें प्रकार म्हणून हो. मागीर कळटा 2 नंबर अशे सेव्ह केल्यात म्हणून. आमी एकच नांवा सकयल सगळे नंबर सेव्ह करतात.

खूबदां घरांत कोणूय नामनेचो मनीस आसता त्या नांवान लोक वळखतात. अमक्यालो भाव, तमक्यालो भाव. कांय लोकांचें स्वतःचें व्हडलें कांयच योगदान नासता, फकत फांटले पिळगेन वा भावान व्हड कार्य केल्लें आसता तातूंतूच ते व्हडपण मिरयतात. तो नाशिल्लो जाल्यार हांकां कोण विचारचो नाशिल्लो हे ते विसरतात. खूबदां शाळेंत बी व्हडलो भाव वा भयण पयलीं शिकून गेल्ली आसल्यार तशी वळख निर्माण जाता. थंय मागीर अमक्यालो भाव, तमक्याली भयण अशेच नांवान वळख जाता. स्वतः जरी

मनीस आसता तेन्ना ताच्यो बऱ्यो-वायट खबरी लोक सांगत आसतात. चडशो वायटूच अशें म्हणपाक शकतात. पूण निमाणो मनीस मरता तेन्ना मांत एकूच आयकूपाक मेळटा - काय बरो मनीस आशिल्लो... गेलो !



कितेंय केलें तरी ती वळख तशी वचना. जाग्या प्रमाणे एकच मनशाच्यो दोन वळखी जातात. उदाहरण दिवपाचें जाल्यार हांव आनी म्हजी इश्टीण राधिका कामत सातोस्कार. प्रुडंट मीडियान काम करपी कांय लोक म्हाका राधिकाचो इश्ट म्हणून वळखतात तर गोंय विद्यापीठान काम करपी लोक राधिकाक म्हजी इश्टीण म्हणून वळखतात. अशी एकच मनशाच्यो दोन वळखी तयार जातात. दुसऱ्याचे नांवान वळख निर्माण जावप हातूंत तशें कांय वायट ना, पूण कांय वेळा थोडे स्वार्थी लोक हाचो फायदो घेवन आपली पोळी भाजतात तें मात भयानक. स्वतः कसलेंय कांड करतात आनी बिल तुमचे नांवार येता तेन्ना ते स्वतः बदनाम जातात आनी तुमकाय फोणांत घालतात. तरी पूण एक लक्षांत दवरपाची गजाल म्हळ्यार तुमची जर स्वतःची वळख तुमी अशे तरेन केल्ली आसा की कोणूय तुमचे बदल

कितेंय उलोवं, कोण ताचेर विस्वास करचो ना, जाल्यार तेन्ना तुमचें कांयच लुकसाण जायना. तुमचो इश्ट बरो आसल्यार बरें, ना जाल्यार तो जर चोर-खूनी बी आसलो जाल्यार अमके चोराले इश्ट अशीय तुमची वळख निर्माण जावपाची शक्यता आसता.

गांवांत तर प्रत्येकाचें आपलेंच नांव आसता. कोण बोटलेर, कोण बुरस्त्यांव, कोण पीटरालो चेडो, तर कोण बारवालो अंकल. फ्रांसिसाचें फराशीक, विसंटचें इशेद, कोण लाडू, कोण बारकेलो, कोण भाऊ, तर कोण धाकलो हेच नांवान फामाद आसतात. अशीं आनीकूय गोंयांत खूब नांवां आसात, मनशांचीय बी आनी जाग्यांचीय बी, ताचेर कोणूय जाणकार ग्रंथ लेगीत बरोवपाक शकता.

म्हजी वळख पेपरांनी व्यंग्य लेख बरोवपी अशीय जाल्ली आसा तर फेसबुकार सगळ्यांक हांसोवपी अशीय आसा. गोंयांत खंय कितें मेळत

आनी म्हजे कावळ्याची नदरेक तें सांपडून हांव फोटो काडून घालत अशीय वळख आसा. तर कांय लोकांनी अशेंय विचारलां. तूं हिदीचें कितें करता तोच न्ही?? मागीर हांव म्हणटा कितें करता? भिवयता मरे तुमी! खूबदां अशें जाता की लोक खूब आसतात आनी नांवां याद उरनात. तेन्ना लोक अशे तरेन तुमकां पळयतात जणू तुमी तांची किडनी चोरल्या. सरळ सांगपाक जाता न्ही की आपूण अमुक-अमुक!

मनशांचे जीणेंत आनीक दोन वळखी आसतात. लग्न जातगेर अमक्याचो जांवय वा तमक्याली सून हेच नांवान मनीस चड फामाद जाता. तिंबल्यालो जांवय, साळगांवकारालो जांवय तर कांय वेळा मडगांवचो जांवय, पणजेचो जांवय अशेय नांवान लोक वळखतात. अमक्यालो जांवय, तमक्याली सून हें चड फामाद आसता. दुसऱ्या शारान रावपाक लागल्यार अमक्यालो जांवय, तमक्याली सून हेंच नांव सदांकाळ उरता. मनीस आसता तेन्ना ताच्यो बऱ्यो-वायट खबरी लोक सांगत आसतात. चडशो वायटूच अशें म्हणपाक शकतात. पूण निमाणो मनीस मरता तेन्ना मात एकूच आयकूपाक मेळटा - काय बरो मनीस आशिल्लो... गेलो! म्हळ्यार सगळे मरतगेर अचानक बरे कशे जातात तेंच समजना! निमाणी हीच वळख उरता....



आदित्य सिनाय भांगी  
9673585953

## शिवराक जेवपी भुरग्यांचें वजन उणें ?

मासाहार घेवपी भुरग्यां परस शाकाहार म्हणल्यार शिवराक जेवपी भुरग्यांचे वजन अर्ध्या परस कमी आसपाक शकता. 2 ते 5 वर्सा मेरेनच्या एका संशोधनांत आहारा खातीर अशें जावं शकता, असो निश्कर्श काडला.

टोरंटोतील सेंट मिशेल्ल हॉस्पिटलान केल्ल्या संशोधनांत हो खुलासो जाला. संशोधकांनी 9 हजार भुरग्यांक हातूंत वांटेकार केल्ले. शिवराक भुरग्यांची उंचाय, बॉडी मास इंडेक्स (बीएमआय) आणि पोशण मांस खाता त्या भुरग्यां सारकेंच आसता. पूण तांच्या बीएमआयची गणना केल्या उपरांत शिवराक भुरग्यांचें वजन कमी आशिल्ल्याची शक्यता 94 टक्के मेरेन आशिल्ल्याचें समजलां.

87 हजार मांसाहारी भुरग्यांतल्या 78 टक्के भुरग्यांचें वजन पिराये प्रमाण सारकें आसा. शिवराक आहार घेवपी



योग्य वजनाची भुरगी 79 टक्के आसात. वया नुसार उण्या वजनाच्या भुरग्यां कडेन पळयलें तर मांसाहारींत फक्त 3 % कमी वजन आढळ्ळां आनी शिवराक भुरग्यांची संख्या 6 % हाचे वयल्यान शिवराक जेवपी भुरगी कमी वजनाचीं आसूं शकतात असो निष्कर्श शास्त्रज्ञांनी काडला.

मटण खावपी भुरग्यां मदीं

लड्डपणा (मोटसाण) वाडपाक शकतात, अशें दिसून आयलां. हे खातीर शास्त्रज्ञांनी शिवराक जेवणांत भुरग्यांच्या विस्ताराची आवश्यक पोषण द्रव्यां नाशिल्ल्याचें कारण सांगलां. आशियांत शिवराक भुरगीं चड आसात, अशें तांणी सांगलां. शिवराक आहाराक लागून तांचे वजन कमी आसा, असो शास्त्रज्ञांचो दावो.

संशोधनात वांटेकार जावपी बालरोगतज्ज्ञ डॉ. जोनाथन मॅग्युरी हांणी म्हणलें, भारतांत आनी अमेरिकेंत भुरग्यांच्या विस्ताराचें मापन वेगळें आसा. भारतांत पांच वर्सांचे चलयेचे वजन 17 किल, उंची 108 सेंटीमीटर आसपाक जाय आनी अमेरिकेंत तें वजन 18 किल आसपाक जाय, अशें संशोधकांचें म्हणणें.

### ›काणुली - 3

## नांव कितें ?

“तुजें नांव कितें?” ताणें विचारलें.

म्हज्या देशाची शीम उतरून हांव तुमच्या देशाक आयलां, आकांत हाडूंक. म्हज्या शिक्षकांनी म्हाका बंदूक वापरची आनी बॉम्ब घालची बरी तरबेज दिल्या. शिमेर आशिल्ल्या सैनिकांक फटोवन हांव तुमच्या शाराक पावलां. च्या पियेवंक आशेतां.... आनी तूं म्हाका म्हजें नांव विचारता!

म्हज्या मना भितरूच हांवें चिंतलें.

मागीर...

“खबर ना. अजून हांवें तें थारावंक नां” म्हजी मोटवी जाप ताका.



जेसन पीत  
उद्यावर - उडुपी



### मेळटा तेन्ना सांगता तूं

मज्या नांवान लायता कुकूम पूण हांवें खंय सांगलां तुका पिंजर लावंक भांग भरुंक

### मेळटा तेन्ना सांगता तूं

मज्या नांवान घालता कांकणां पूण हांवें खंय सांगलां तुका हाताक कांकणां घालूंक

### भांगर तुका खोस दिता

म्हणून तूं हात भरता ना जल्यार खंय मेळटलें आसले गोंट पाटली तोडे तुका

### मेळटा तेन्ना सांगता तूं

मज्या नांवान घालता मुर्तमाणी

## तूं म्हजी गरज...

पूण हांवें खंय सांगलां तुका मणी घालूंक जाय तेन्ना घाल ना जाल्यार नाका घालूं

### मेळटा तेन्ना सांगता तूं

म्हाका लागून नांव तुवें बदललें पूण हांवें खंय सांगलां तुका नांव बदलूंक तुवेंच आपलें नांव पोरणें म्हणून नवें सोदून काडलें आनी म्हाका सांगलें बदल म्हणून

### मेळटा तेन्ना सांगता तूं

घराची घरकान्न जावनूय पाटी दारार म्हज्या नांवान कांय नजं जाय जाल्यार तुजेंय नांव बरोवन घेन हांव

### मेळटा तेन्ना सांगता तूं

भुरग्याक तूं णव म्हयने तुजें रगत दिता जल्म दिवन दूद पाजता ल्हानाचो ताका व्हड करता पूण ताच्या नांवांत तूं नासता

### बरें आसा हांवूय काडीन

भुरग्यांचो पिरंजळ भुरग्यांच्या नांवांफुडें तुजेंय नांव लावंक येता

### म्हजें तुजें कांयच नासता

जें मेळटा तें देवान दिल्लें आसता शाश्वत अशें कांयच नासता! तूं म्हजी गरज आसा हांव तुजी गरज आसा!



पुष्पा नायक  
88306335504



## चंचल मन

### या मनाचो हो खेळ बरो

वळणां घेयत रावता पांयवाटेर वा सरळ वाटेर वायट बऱ्या रंगाची उधळण करता केन्ना उंचांबळीत जाता तर केन्ना मोने कशें रावता

हें मन एक चंचल सवारी आपल्याक जाय तेंच, तशेंच करता आयज खंय चलता,चल्ल्या सुवारी केन्ना मळबा उडपाची तयारी करूत शें..मळबा उडो...! मनिस हांव असो कसो उडो चिंता

आताच हांव जें कर म्हणटा तेंच गो मनां तू करता केन्ना हांसता केन्ना रडता केन्ना आळसाय मनाक नडता हें कितें गो तुजें चलत आसता आरोग्या कडे लक्ष नाका कित्या? मेल्लेय बरे अशेंय म्हणटा ना तर कर आणुण जें कर म्हणटा

केन्ना मनात ह्या जित्तीं जाता स्वप्ना जगा वेगळीं.साकार करता पयशेकारुच जावंक जाय म्हणटा केन्ना केन्ना हीं मोटी स्वप्ना नाका म्हणटा मनिसपण जाय जगात हें मन म्हणटा पुण फुडल्यांक पळयतकुच तेच

मन हाका खंय मनिसपण आसा विचारता? निमाणे देव तारता ताका कोण मारता

म्हज्या मनातलें म्हाका कळता पुण तो...तो...तें म्हजे बदल कितें चिंता ? हें कळूंक जाय आशिल्ले म्हणटा शें तशें कशें जातलें पापया मनां? सगळेंच उघडयार उडय गो म्हणटा...!



सोनाली पेडणेकार  
99230446779

## आमचो गांव

### गांव आमचो न्हंयेचे देगेर

दोंगर भरला झाडांनी पाचवें तण व्हाळांनी उदक तळें नेटलां सोबीत साळकांनी गारसुल्या भाटांत भरल्यात माड थंड सुरुप सगळे वाटार फिवण्यो घालून गायत बांदार पासकू तितीव चडटा माडार भाटकाराल्या शेतांत रोंप लायतना सुकें खारें, पेजे बुडकुलो बोवाळ मारीत रोंकी घालता जोत

माथ्यार पावस पडटा शिरशिराे समारंभ जांव तुजो म्हजो खुशालकायेन सगळीं मनयतात फातिमाच्या कपेलांत सातेरीच्या देवळांत भावार्थान सर्व आमी मागतात नाका कसलेंच अबुश्ट आमकां आमच्या ल्हानश्या गांवांत खरेंच देवा सत सांगतां गांवच्या हांव पडला मोगांत

खरेंच सोबीत आमचो गांव गांवच्या मोगांत पडला हांव..2



एडवीन फर्नाडीस  
9850456556

# डिजिटल युगांत सगल्यांक बदलपाची गरज : बक्कन्नावर

### ■ भांगरभूंय । खबरां मेज

**पणजी** : परिवर्तन ही काळाची गरज आनी डिजिटल युगांत आमकां सगल्यांक बदलपाची गरज आसा. आतां वाचप्यांक खंयच्याय सुवातेर आनी खंयच्याय वेळार म्हायती मेळूंक शकता. हीं उतरां बेंगळूरुच्या टाटा सल्लागार सेवांच्या म्हायती संसाधन केंद्राचे मुख्य सहाय्यक आनी महाव्यवस्थापक डॉ. नागणा बक्कन्नावर हांचीं. ते आसामगच्या (म्हापशें) ज्ञानप्रसारक मंडळाच्या महाविद्यालय आनी संशोधन केंद्राच्या वाचनालय आनी म्हायती केंद्रान आयोजीत केल्ल्या “डिजिटल वातावरणांत उच्च शिक्षण ग्रंथालयांचें रुपांतर” ह्या राष्ट्रीय पांवड्या वेल्या परिशदेंत मुखेल सोयरे आनी मुखेल टिपणी वक्तो म्हूण उलयताले.

वेगवेगळीं अभिनव मार्ग आनी पद्दती

जाचे वरवीं कोणूय अतिरिक्त खर्च करिनासतना वाचनालय संसाधनांच्या वापरांत रुपांतर आनी वाड करपाक शकता अशें तांणी म्हणलें. तांणी परिवर्तनाची गरज आशिल्ले भाग, डिजिटल रुपांतर प्रवृत्ती, आनी ह्या रुपांतराचीं वेगवेगळीं आव्हानां आनी प्रस्न मांडले. ज्ञानप्रसारक मंडळाचे अध्यक्ष श्रीकृष्ण पोकळे हांणी, सहभागीक संबोधीत करतना शिक्षणीक संस्थांतल्या वाचनालयांचो भुमिका कशी आसची हाचेर उजवाड घालो.

तांणी वाचनलया संदर्भात विसाव्या शेंकड्यांत आनी एकविसाव्या शेंकड्यांत जाल्लो बदल हाचे विश्लेशण केले. प्राचार्य प्रा. डी. बी. आरोलकार हांणी येवकार भाशणांत डिजिटल युगांत वाचनालय आनी ई-लर्निंग संसाधनांचे म्हत्व विस्तारान सांगलें. वाचनालयां ही शिक्षण संस्थांचो फाटी-कणो.



म्हापश्यां महाविद्यालयांत जाल्ले राष्ट्रीय परिशदेचें दिवली पेटोवन उक्तावण करतना डॉ. नागणा बक्कन्नावर, कुशीक हेर मानेरस्त.

ज्ञानप्रसारक मंडळ ही पुस्तकालयाचें म्हत्व जाणपी पयली शिक्षणीक संस्था आनी देखून तांणी म्हापसा 1908 वर्सा सावन

‘दुर्गा वाचन मंदिर’ ह्या नांवान भौशीक वाचनालयाची थापणूक केल्ली. डीएमसी कॉलेजीचें वाचनालयान डिजिटल उपक्रम

खुब पयली चालीक लायिल्लो आनी महामारीच्या काळांत लेगीत तांणी आपल्या भागधारकांक ही साधनां उपलब्द करून

दिली. ग्रंथपाल आनी परिशदेचे आयोजक सचीव डॉ जयप्रकाश हांणी परिशदेचो उद्देश आनी फुडाराचें उपक्रम हाचे विशीं सांगलें.

गोंवा कॉलेज लायब्रेरियन असोसिएशन (जीसीएलए) आनी कर्नाटक स्टेट कॉलेज लायब्रेरियन असोसिएशन (केएससीएलए) वेबमेट्रीक/ उल्लेख विश्लेशण अशा विशयांचेर सोदनिबंद सादर जाले. डिजिटल सामुग्री निर्मिती, वेवस्थापन, डिजिटल लायब्ररी सेवा, फुडाराचीं लायब्ररी, लायब्ररी आनी म्हायती शास्त्रांत उदयाक येवपी प्रवृत्ती आनी तंत्रगिन्यान; एमओओसी आनी एलआयएस शिक्षण, मुक्त प्रवेश उपक्रम आनी चळवळ, विद्वान संचरण, शिकारी आनी क्लोन केल्लो नेमाळीं; इत्यादी

पेपर समांतर तंत्रीक सत्रांनी सादर जाले. वट्ट 46 सोद निबंद सादर जाले.

वाणिज्य विभागाची उप प्राचार्य आनी मुखेली रश्मी रेडकार हांणी मुखेल सोयरो डॉ. नागणा बक्कन्नावर हांचो वळख करून दिली. इलॅक्ट्रॉनिक्स विभागाचे सहाय्यक प्राध्यापक आनी परिशदेचे संयुक्त आयोजक सचीव सुनोज रायकर हांणी उपकाराचे भाशण केले

सुत्रसंचालन इंग्लीश विभागाच्यो मुखेली डॉ. एम. शांती हांणी केल्लें. सुरवात इंग्लिशीचे सहाय्यक प्राध्यापक सुभाष कमलकार हांणी परिशदेची कार्यवाही सादर करून जाली. तांणी परिशदे विशीं अणभव सांगले. प्राचार्य प्रा. डी. बी. आरोलकार हांणी सहभागी प्रतिनिधीक संशोधन निबंद येसस्वीपणान सादर केल्ले खातीर तांकां परवीं दिली. डॉ जयप्रकाश हांणी उपकार मागले.







# भारत टी-20 माळेंत मुखार

■ खबरां संस्था

**डबलीन:** हार्दिक पांड्यान आंतरराष्ट्रीय क्रिकेटांत आपले मुखेलपदाचे कारकिर्दीक जैतान सुरवात केली. भारतान आयर्लेण्डा आडचे पयले टी-20 मॅचींत 7 विकेटींनी जैत जोडलें. पांड्या बॅटींग आनी बॉलींग दोनूय विभागांनी बरें प्रदर्शन केलें. ताणें आयर्लेण्डाच्या डावांत एक विकेट घेतली जाल्यार उपरांत 11 बॉलांनी 24 धांवड्यो लेगीत केल्यो. पावसाचे आडखळीक लागून मॅच देकी 12 ओव्हरींची केली. आयर्लेण्ड टॉस हारल्या उपरांत पयलीं बॅटींग करपा आयलो. ताणें 4 विकेटी वगडावन 108 धांवड्यो केल्यो. हॅरी टॅक्टरान सगल्यांत चड 64 धांवड्यो केल्यो. भारतान 9.2 ओव्हरींनी 3 विकेटी वगडावन मोख मेळयली. दीपक हुड्डान नाबाद 47 धांवड्यांची खेळी केली. दुसरो ओपनर ईशान किशनान 26 धांवड्यांचें योगदान दिलें.

हे मॅची नर्वी फास्ट बॉलर उमरान मलिकाचो देशा वतीन

## आयर्लेण्डाची भोंवडी: दीपक हुड्डा पर्जळ्ळो



खेळपाचें सपन पुर्ण जालें. पूण,

ही मॅच बरी थारूंक ना. भारता वतीन टी-20 क्रिकेट खेळपी 98वे

खेळगडो थारिल्ल्या उमरानाक

फक्त एक ओव्हर घालपाक मेळ्ळी. हे ओव्हरींत ताणें 14

धांवड्यो दिल्यो.

मजगतीं, आयर्लेण्डान दिल्ले मोखीचो फाटलाव करपी भारताची

सुरवात बरी जाली. ईशान किशनान पयले ओव्हरींत 15 धांवड्यो केल्यो. किशनान पावर प्लेचो फायदो घेत आक्रमक बॅटींग केली. पूण, ताका क्रेग यंगान वेंयक्तीक 26 धांवड्यांचेर बोल्ल करून भारताक पयलो धपको दिलो. ते उपरांत फुडल्याच बॉलाचेर क्रेगान सुर्यकुमार यादवाक बोल्ल केलो.

सुरवातीक सादूरतायेन बॅटींग करपी हुड्डान आपलें गियर बदल्लें. ताका साथ दिवपाक आयिल्ल्या हार्दिक पांड्यान लेगीत आक्रमक बॅटींग केली.

ह्या दोगांयनी तिसरे विकेटी खातीर नाबाद अर्द शेंकड्याची भागिदारी केली. पूण, 32 बॉलांनी 64 धांवड्यांची ही भागिदारी जोशुआ लिटिलान फोडली. ताणें 12 बॉलांनी 24 धांवड्यांची खेळी करपी पांड्याक बाद केलो. ते उपरांत हुड्डान नाबाद 47 धांवड्यांची खेळी करीत जैताची औपचारीकताय 9.3 ओव्हरींनी पुर्ण केली.

## राष्ट्रीय, आंतरराष्ट्रीय मळार पर्जळपी खेळगड्यांक दोन टक्के आरक्षण दिवपाचो यत्न: गोविंद गावडे कांपाला वयलो स्विमींग पूल 10 जुलय पसून उक्तो

■ भांगरभुंग । प्रतिनिधी

**पणजी:** राष्ट्रीय वा आंतरराष्ट्रीय पांवड्याचेर उत्कृश्ट कामगिरी करपी खेळगड्यांक सरकारी नोकऱ्यांनी दोन टक्के आरक्षण दिवपाची मागणी करतले अशें खेळां मंत्री गोविंद गावडे हांणी सांगलें. तशेंच कांपाल-पणजीचो स्विमींग पूल 10 जुलयाक उक्तो जातलो अशें लेगीत तांणी स्पश्ट केलें.

हेर साबार राज्यांनी खेळगड्यां खातीर अशें आरक्षण दिलां. राष्ट्रीय वा आंतरराष्ट्रीय पांवड्याचेर उत्कृश्ट कामगिरी करपी खेळगड्यांक सरकारी नोकऱ्यांनी दोन टक्के आरक्षण दिवपाची आपली सरकारा कडेन मागणी आसा अशें तांणी मुखार म्हणलें. संद मेळ्ळ्यार डिसेंबर मेरेन गोंय राष्ट्रीय खेळां सर्त आयोजीत करपाक तयार आसा. सप्टेंबर मेरेन राष्ट्रीय खेळां सर्त आयोजीत करप शक्य नाशिल्ल्यान डिसेंबरांत राष्ट्रीय खेळां सर्तीचें आयोजन करपाची आमकां संद दिवची केंद्राक सांगला.



**पत्रकार परीशदेक उपस्थीत खेळां मंत्री गोविंद गावडे, हांचे वांगडा एसएजी कार्यकारी संचालक अजय गावडे आनी हेर**

### बुद्दीबळ ऑलिम्पियाड मशाल रिले

3 जुलयाक जावपी बुद्दीबळ ऑलिम्पियाड मशाल रिलेचो गोंय लेग भव्य आनी येसस्वी करपाक आमी आदींच नियोजन आनी वेवस्था केल्या. सगल्या गोंयकारांनी हे मशाल रिलेच्या इतिहासीक कार्यावळींत वांटो घेतचो असो उलो गावडे हांणी ह्या वेळार मारलो.

गोंयांत 1 ते 31 ऑक्टोबर ह्या

कालावधींत बायलांची 17 वर्सां पिराये सकयली फिफा संवसारीक फुटबॉल

सर्त जातली. हे संबंदी सगल्यो मुळाव्यो

सुविधा 1 ऑगस्ट मेरेन पुर्ण जातल्यो असो दावो लेगीत तांणी केलो.

# रगतदान ही खरी समाज सेवा: खंवटे

■ भांगरभुंग । प्रतिनिधी

**पर्वी:** रगतदान करून दुयेंतीचो जीव वाटावप ही खरी समाज सेवा. ते खातीर लोकांनी चड करून तरणाट्यांनी रगतदान करपाक फाटीं रावपाक जायना अशें पर्यटन मंत्री आनी पर्वी मतदारसंघाचो आमदार रोहन खंवटे हांणी सांगलें. पर्वी व्हिजनरीस आनी सुकूर पंचायत मंडळान आयोजीत केल्ल्या रगतदान शिबिरांचे उक्तावण कार्यावळींत ते उलयताले.

रगतदाना विशीं लोकां मदीं जायते गैरसमज आसात. रगतदान शिबिरां घडोवन हाडून ते पयस करून लोकांक रगतदान करपाक तयार करपाक जाय. ज्या लोकांक वेळ नाशिल्ल्यान रगतदान करपाक जीएम्सीचे ब्लॅड बँकेत वचप शक्य जायना तांकां अश्या शिबिरांनी येवून रगतदान करपाची बरी संद मेळटा अशें खंवटे हांणी सांगलें.



**पर्यटन मंत्री रोहन खंवटे रगतदान करतल्याची चवकशी करतना. (अनिल शंखवाळकार)**

पर्वी व्हिजनरीस आनी सुकूर पंचायत मंडळान जीएम्सी ब्लड बँकेच्या पालवान ही रगतदान शिबीर आयोजीत केल्लें. उक्तावण कार्यावळीक पर्वी रोटरी क्लबाचो अध्यक्ष सागर गोवेकार, उपाध्यक्ष डॉ संध्या कदम, ब्लॅड बँकेचो डॉ पास्काल डिसोझा, आदलो पंच वांगडी शाम कामत, संजय पेडणेकार, रवळू पारसेकार, जिल्हो पंचायत वांगडी कविता नायक हाजीर आशिल्ली.

जीएम्सीतले ब्लॅड बँकेक रगताचो सदांत उणाव आसता. दुयेंतीचो जीव वाटावपा खातीर तरणाट्यांनी मुखार सरून रगतदान करपाक जाय. रगत काडल्या उपरांत तें रोखडेंच तयार जाता. भलायकेचे नदरेन रगतदान करप सामकें म्हत्वाचें आसा अशें डॉ पास्काल डिसोझान सांगलें. शाम कामत हांणे सगल्यांक येवकार दिलो. अनिल मादोळकारान सूत्रसंचालन केलें, मॅक्स मस्करेन्हास हांणे उपकार मानले.

## माशेल कला मोगी इमारतीच्या तळमाळयेचें उक्तावण

■ भांगरभुंग । प्रतिनिधी

**माशेल:** देउळवाडो- माशेल कला मोगीन बांदिल्ले इमारतीच्या तळमाळयेचें गोंय प्रदेश भाजपा अध्यक्ष सदानंद शेट तानावडे हांचे हस्तुकीं उक्तावण जालें. ह्या वेळार खासा आमंत्रीत म्हणून ईंडीसीचो वेवस्थापकीय संचालक बी. एस. पै आंगले, सरवेवस्थापक आर जी पठान, जिल्लो पंचायत वांगडी श्रमेश भोसले, समाज वावुरपी दिलीप धारवाडकार, संस्थेचो अध्यक्ष दयानंद भगत आनी हेर मानस्त हाजीर आशिल्ले.

शार जावपाचे वाटेर आशिल्ल्या माशेल वाठारांत जायतीं नामनेचीं देवळां आसात. विंगड विंगड कलेंतल्यान नामना मेळोवपी कलाकारूय ह्या वाठारांत आसात. माशेल कला मोगी संस्थेंक लागून दरेका कलाकाराक माची मेळटा. तोखणाय करपा सारकें संस्थेंचें काम चल्लां ते खातीर तिका आदार दिवपाक आमी सदांच फुडें आसतले



**माशेल कला मोगीचे इमारतीच्या तळमाळयेचें दिवली पेटोवन उक्तावण करतना सदानंद शेट तानावडे, कुशीक बी. एस. पै आंगले, श्रमेश भोसले, आर. जी. पठान, दयानंद भगत, गोविंद भगत आनी दिलीप धारवाडकार. (रामानंद तारी)**

अशें तानावडे हांणी ह्या वेळार सांगलें.

माशेल कला मोगी सारख्या संस्थांक लागून गोंयांत जायते कलाकार फुडें आयल्यात. तांकां आदार दिवपी ही दरेकल्याची

लागणूक आसपाक जाय अशें

श्रीनिवास पै आंगलें हांणी सांगलें. श्रमेश भोसले हांणी आपले विचार मांडलें. दयानंद भगत हांणी सुरवेक सगल्यांक येवकार दिलो. मुखेल

सोयरे तानावडे आनी हेर मानेस्तांक

भेट वस्तू दिल्यो. गोविंद भगत हांणी कार्यावळीचें सूत्रसंचालन केलें आनी अरुणा सोमन हांणी उपकार मानले.

# पेटूल कार्यावळींतलीं कांय खीणचित्रां...

